

آپ ﷺ اور خلفائے راشدینؓ کے غیر مسلموں سے مکالمات

قرآن و سیرت طیبہ ﷺ کی روشنی میں

پروفیسر ڈاکٹر عزیز الرحمن سیفی

صدر شعبہ سائنس و معاشرتی علوم (FAST) یونیورسٹی

ABSTRACT

Dialogue of Holy Prophet (S.A.W) and guided Caliphs (R.A) with Non-Muslims in the light of Holy Quran and Seerat Tayybah

The dealings of the Holy Prophet (SAW) and Guided Caliphs (R.A) with non-Muslim show that Islam is the religion of. peace, brotherhood, religious tolerance, independence and humanity. Before the spread of Islam the conversations and dealings of the Holy Prophet with non-Muslims forced them to call him Al-Sadiq and Al-Ameen. Sympathy and tolerance in clandestine and public preaching, the style of letters to non-Muslim empires, the dialogues with non-Muslim delegations in Madani era, the orders given for the safety of their wealth, belongings and their life, the tolerance, forgiveness and prayers for the enemies, the good behavior with the non-Muslim prisoners, even when Muslims got dominance over

non-Muslims at the time of the conquest of Makkah, the common pardon given by Holy Prophet (SAW) are the true example that Islam preaches peace. The attitude of Sahaba-e-Karam (R.A) and the liberty of rights given to Non-Muslims by them- no religion and no community of the World can give this example.

The people responsible for maintaining the peace of the world and brotherhood should see how Muslims are treated all over the world? Muslims had given to non-Muslim permission to practice their religious festivities freely and even to wear any type of clothes. The ban of Hijab in France, the punishment of innocent Dr. Afia Siddiqui, the Egyptian pregnant woman (Marwa Sharbeney) had been mercilessly assassinated and her husband injured by knives in the court of Germany because of Hijab, the discussions going on to restrict the domes of Mosques and Adhan (Call to prayer) in Switzerland, the insult of the Holy Quran by Pope Terry John, of Florida, the disrespect of Holy Prophet (SAW) etc are the questions awaiting answers from West and United Nation.

Islam promotes of peace, equality and religious freedom. It also invites non-Muslims to come and sit on a platform and discuss these

problems for the sake of worldly peace to end the religious hatred and to form true peace in the world.

آپ ﷺ اور خلفائے راشدینؓ کے غیر مسلموں سے معاملات اور مکالمے دعوت و تبلیغ کی اساس اور اللہ کے پیغام رشد و ہدایت کو عام کرنے، دین کی دعوت لوگوں تک پہنچانے کے حوالے سے بنیادی اہمیت کے حامل ہیں۔ قرآن و سیرت طیبہ ﷺ میں آپ ﷺ اور خلفاء راشدینؓ کے غیر مسلموں سے معاملات ذکر کئے گئے ہیں، مختلف مذاہب بالخصوص الہامی مذاہب کے پیروکاروں اور خاص طور پر امت مسلمہ کے لئے اسوہ حسنہ کا درجہ رکھتے ہیں۔

آج جب کہ دنیا ایک گلوبل وئج کی حیثیت اختیار کر گئی ہے ضرورت اس بات کی ہے کہ دین کی دعوت کو عام کرنے، دنیا میں امن و سلامتی کے قیام، مذہبی رواداری اور مختلف مذاہب میں مفاہمت کے لئے مکالمے کی راہ اپنائی جائے۔ اس اسلوب کے ذریعے دنیا کی مختلف اقوام کو دین کی دعوت بھی دی جائے اور مفاہمت، رواداری، امن و سلامتی کے فروغ کے لئے مکالمے کو ایک موثر اسلوب اور ذریعہ دعوت و تبلیغ بھی بنایا جائے۔

اس موضوع کو اس لئے اختیار کیا گیا ہے تاکہ قرآن کریم اور سیرت طیبہ ﷺ کی روشنی میں خاتم الانبیاء ﷺ کے اسوہ حسنہ اور خلفاء راشدینؓ کے طرز عمل کو اجاگر کیا جائے۔ نیز اس حوالے سے قدیم اور اہم مصادر و مراجع سے استفادہ کر کے یہ ثابت کیا جائے کہ دور حاضر میں مذاہب کے درمیان مفاہمت کے فروغ، مذہبی رواداری کے قیام اور مختلف تہذیبوں کے درمیان تصادم سے بچنے کا واحد اور موثر ذریعہ مذاہب کے درمیان مکالمہ ہے۔

تقریباً نصف صدی سے مکالمہ بین المذاہب کے موضوع پر بہت کثرت اور تواتر کے ساتھ گفتگو ہو رہی ہے۔ مسلمان اور مغربی دنیا کے لوگ اس موضوع پر سیمینارز اور کانفرنسیں کرواتے رہے ہیں۔ آج کی یہ کانفرنس بھی اسی سلسلے کی ایک کڑی ہے۔

ایک اصولی بات سمجھی جا چکے کہ مکالمہ بین المذاہب ایک اصطلاح ہے۔ جس کا مفہوم مناظرہ، تبلیغ یا مجادلہ وغیرہ سے ملتا جلتا ضرور ہے لیکن فی نفسہ یہ ایک مستقل اصطلاح ہے۔ جس میں مناظرہ کی طرح کسی سے بحث مباحثہ کر کے اور دلائل دے کر اپنی بات منوانا یا تبلیغ کی طرح کسی کو دین کی دعوت

دینا نہیں ہوتا۔ ضمناً اگرچہ یہ مقاصد بھی حاصل ہو رہے ہوتے ہیں۔ لیکن درحقیقت یہ ایک مستقل عنوان اور اصطلاح ہے۔ سب سے زیادہ قریب لفظ قرآن میں مجادلہ استعمال ہوا ہے۔

ادع الی سبیل ربک بالحکمۃ والموعظۃ الحسنۃ وجادلہم بالتی
ھی أحسن (۱)

آپ اپنے رب کی راہ کی طرف علم کی باتوں اور اچھی نصیحتوں کے ذریعہ سے
بلایئے (اور اگر بحث آن پڑے تو) ان کے ساتھ اچھے طریقے سے بحث
کیجئے (کہ اس میں شدت و رعونت نہ ہو)۔

عربی زبان میں مجادلہ کا مفہوم یہ ہے کہ کسی ایسے شخص سے جس کا نقطہ نظر آپ کے نقطہ نظر سے
مختلف ہو استدلال کے انداز میں بات کریں اپنا موقف دلائل کے ساتھ بیان کریں اور دلائل کے ساتھ
اس کا موقف سنیں۔ اس کے بعد جو مقاصد حاصل کرنا چاہیں اسی کی روشنی میں حاصل کریں۔ یہ لفظ اردو
کے جنگ و جدل کے مفہوم میں نہیں۔ اس کے بارے میں قرآن کریم میں ہدایات اور احکامات موجود
ہیں۔ حضور ﷺ اور صحابہ کرامؓ کے تعامل سے بھی بہت سی راہیں اور رہنمائیاں ملتی ہیں۔ قرآن کریم کا یہ
لفظ بالقی ہی احسن بہت خوبصورتی کے ساتھ ہر زمانے میں وقت کی ضرورت کے مطابق بہترین انداز
بیان اختیار کرتے ہوئے مخاطب کو مطمئن کرنے کے معانی اپنے اندر سموئے ہوئے ہے۔

اس موضوع سے متعلق بہت سی قرآنی آیات رہنمائی فراہم کرتی ہیں۔ مثلاً:

﴿قولوا لہ قولاً لینا لعلہ یتذکر﴾

پھر اس سے نرمی سے بات کرنا شاید وہ برغت نصیحت قبول کر لے۔ (۲)

﴿قولوا قولاً سدیداً﴾

اور راستی کی بات کہو (جس میں عدل اور اعتدال سے تجاوز نہ ہو)۔ (۳)

﴿اعدلوا ہو أقرب للتقوی﴾

ترجمہ: عدل کیا کرو وہ تقویٰ سے زیادہ قریب ہے۔ (۴)

ولا تسبوا الذین یدعون من دون اللہ فیسبوا اللہ عدواً بغير علم
ترجمہ: اور دشنام مت دو ان کو جن کی یہ خدا کو چھوڑ کر عبادت کرتے ہیں پھر وہ

براہ جہل حد سے گزر کر اللہ کی شان میں گستاخی کریں گے۔ (۵)

﴿لَا أُعْبِدُ مَا تَعْبُدُونَ﴾

ترجمہ: میں تمہارے معبودوں کی عبادت نہیں کرتا۔ (۶)

﴿وَإِذَا قُلْتُمْ فَاعْدِلُوا وَلَوْ كَانَ ذَا قُرْبَىٰ﴾

اور جب تم بات کیا کرو تو انصاف رکھو گو وہ شخص قرابت دار ہی ہو۔ (۷)

اور اس جیسی بہت سی دیگر آیات مکالمہ بین المذاہب کے لئے بنیادیں فراہم کرتی

ہیں۔ (۸-۱)

ہمارا مقصد حضور ﷺ کی زندگی کے واقعات اور خلفائے راشدین کی زندگی کے واقعات اور

ان سے حاصل ہونے والے رہنما اصول ہیں۔ (۸-بی)

ڈاکٹر محمود احمد غازی رحمہ اللہ مسلمانوں کے لیے بڑے درد مند اور فکر مند انسان ہونے کے

ساتھ جدید اور قدیم علوم پر بھرپور دسترس رکھتے تھے۔ مغربی تہذیب سے بھی خوب واقف تھے۔ انہوں

نے یہ بات کہی تھی کہ میرا ذاتی خیال یہ ہے ہو سکتا ہے کسی کو اختلاف بھی ہو مسلمان دفاعی پوزیشن پر

جا رہے ہیں چاہے عقائد و نظریات کا معاملہ ہو یا معاشیات و معاشرت کا، سیاسی معاملہ ہو یا مذہبی ہر جگہ

ہم اپنا دفاع کرنے لگ جاتے ہیں۔ اور مسلمان ہر جگہ کفار کے سامنے مختلف فورمز میں ان کی عدالت

کے کٹھرے میں کھڑا ان کے اعتراضات کے جوابات دے رہا ہوتا ہے۔ عام طور پر ان مکالمات میں

حدود کے قواعد، شریعت میں انسانی حقوق، عورت کا مقام اور مرتبہ، ریاست اور مذہب کا تعلق، مسلمانوں

کی ریاست میں غیر مسلموں کے حقوق، مذہبی تعلیم اور مذہبی تعلیم کے ادارے خاص کر مدارس اور دہشت

گردی وغیرہ۔

لیکن سوال یہ ہے کہ یہ سوالات اسلام ہی کے بارے میں کیوں ہیں گویا اسلام ایک طرم اور مہتمم

ہے ایک مجرم ہے جس پر بہت سارے الزامات لگائے گئے ہیں اور ایک مشترکہ کمیٹی بیٹھ کر ان الزامات کا

جائزہ لے۔ مسلمان علماء اپنا دفاع کریں اور مغربی فضلاء و علماء بیٹھ کر اس دفاع کا جائزہ لیں اور طے

کریں کہ ہم مطمئن ہیں یا نہیں۔ یہ مسلمانوں کے وقار اور اسلام کی شان کے خلاف ہے یہ نہیں ہونا

چاہیے۔ یا تو ایسا ہو کہ مثلاً کوئی بھی بنیادی حکم ہے تو اس کا ان کے ہاں کیا تصور ہے؟ وہ مسلمان جو مغرب

سے واقف ہیں وہ تعین کریں کہ ہم آپ کے یہ معاملات طے کرنا چاہتے ہیں مسلمانوں کی طرف سے وہ

لوگ شریک ہوں جو مسلمانوں کی طرف سے تحفظات بیان کریں۔ یا پھر یہ کہ مسلمانوں اور ان کے

مستقبل اور مشترک مقاصد کے لیے ناگزیر مسائل پر بھی بحث ہو۔

اس لیے کہ آپ کی کن موضوعات پر، کن مسائل پر گفتگو ہو یہ بھی بڑی اہم بات ہے، کیا اسلام کی حیثیت ایک مستقل طزم کی ہے جو اپنا موقف بیان کرنے کے لیے کبھی اس عدالت میں، کبھی اس عدالت میں پیش ہو اور کسی عدالت میں اس کی سنوائی نہ ہو، جیسا آج کل ہو رہا ہے، یا اگر یکساں سطح پر باعزت تبادلہ خیال ہو رہا ہے تو دونوں طرف سے ہونا چاہئے، کیا ان کے ہاں ایسی چیزیں نہیں ہیں؟ ایسی چیزیں بے شمار ہیں جن پر مسلمانوں کو تحفظات ہیں۔ لیکن ان کا جسٹی فیکیشن ان کی نظر میں کیا ہے؟ مسلمانوں کو سیکولرازم پر تحفظات ہیں۔ مذہب اور ریاست کی تفریق کا تصور مسلمان نہیں رکھتے۔ مسلمانوں کو قانون اور اخلاق میں جو تعیند ہے اس پر تحفظات ہیں۔ مسلمانوں کو خاندانی ادارہ جو وہاں Elaborate ہو رہا ہے ختم ہو رہا ہے۔ اپ پر تشویش ہے، بغیر شادی کے رہنے والے جوڑوں کی تعداد ۶۰ فیصد ہو گئی ہے مسلمان اس کو غیر اخلاقی سمجھتے ہیں، یہ انسانیت کا ایک مشترکہ مسئلہ ہے کہ ساری انسانی نسل حرام کی پیداوار ہو، مسلمان اس کو غیر اخلاقی سمجھتے ہیں اس پر بات ہونی چاہئے۔

بعض ممالک میں خود کشیوں کا ریشہ زیادہ آرہا ہے، جن ممالک میں خوشحالی زیادہ ہے وہاں خود کشیاں زیادہ ہیں، کئی بڑے ممالک ایسے ہیں جہاں ہر دو سیکنڈ کے بعد عورت کے ساتھ ظلم ہوتا ہے۔ بدکاری ہوتی ہے، زنا بالجبر ہوتا ہے اس پر بات ہونی چاہئے، اس پر کوئی بات نہیں کرتا، آپ کے ہاں مختاراں مانی کو کوئی پکڑ کر لے جائے تو پوری دنیا مل جاتی ہے اور وہاں ہر دو سیکنڈ بعد ایک عورت کے ساتھ زنا بالجبر ہوتا ہے کوئی نہیں پوچھتا۔ یہ تو پھر ایک طرف ساری بات ہے۔ اس پر مسلمانوں کو غور کر کے یہ طے کرنا چاہئے کہ اس کے مسائل کیا ہونے چاہئیں، اور مسائل کا متن ایسا ہو کہ فریق ایک دوسرے کے موقف کو سمجھ لیں، نہ کہ ایک فریق کو کھل طور پر قفس یا کٹھنرے میں بطور طزم کے کھڑا کیا جائے اور اب مسلمان مسلسل ۵۰ سال سے مستقل جواب دے رہے ہیں، ڈائلاگ کے نام سے دو سو برس سے دے رہے ہیں اشراق کے نام پر اور اس سے پہلے کسی اور نام پر، یہ سلسلہ لاتین ہی رہے گا تو تعطل رہے گا، تعلقات میں کشاکش رہے گی، معاملات کے چلانے میں اور مستقبل کی نقشہ کشی کرنے میں، اس لیے اگر سنجیدگی سے مستقبل کی نقشہ کشی کرنا مقصود ہے، تو وہ ایک غلطو ط پر ہونی چاہئے۔ (۸)

یہ مختصری تمہیدی روداد ذکر کرنے کے بعد اب ہم موضوع کا پہلا حصہ حضور ﷺ کی زندگی سے شروع کرتے ہیں۔ حضور ﷺ کی زندگی بنیادی طور پر دو حصوں پر مشتمل ہے۔ بلکہ قبل از نبوت کے دور کو

بھی شامل کریں تو تین حصوں پر مشتمل کہا جاسکتا ہے۔ قبل از نبوت کا دور، ہجرت سے قبل کا مکی دور اور ہجرت کے بعد کا مدنی دور۔ حضور ﷺ کی پوری زندگی میں کفار کے ساتھ جو مختلف معاملات ہوئے ہیں مثلاً آپ ﷺ کی اسلام سے قبل غیر مسلموں کے آپس کے معاہدات میں پیش رفت، غیر مسلموں کو انفرادی و اجتماعی، خفیہ و اعلانیہ دعوت، غیر مسلم بادشاہوں کے نام مکتوبات گرامی، مدنی دور میں غیر مسلم وفدوں سے مکالمات، غیر مسلموں کو جانی و مالی حفاظت دینے کے فرامین جاری کرنا، جانی دشمن سے غزو و درگزر، دشمنوں کے حق میں دعائے خیر، غیر مسلم قیدیوں سے حسن سلوک اور اسی طرح کے معاملات جو صحابہ نے بھی سرانجام دیئے ان میں اگر غور کیا جائے تو دعوتی پہلو کے ساتھ ساتھ محبت، رواداری، تحمل و برداشت اور دین برحق کو تمام ادیان پر غلبہ دلانے کے حصول کا جذبہ بھی کارفرما نظر آتا ہے۔ اس موضوع کو اختیار کرنے کی ایک وجہ یہ بھی ہے تاکہ حضور ﷺ کی زندگی کے واقعات کو پڑھ کر مسلمان اپنا ایک لائحہ عمل بنائیں اور اس دور میں مسلمانوں کے خلاف جو پروپیگنڈا شروع ہوا ہے اس کا سدباب کیا جاسکے۔

کعبۃ اللہ کی تعمیر میں حجر اسود نصب کرنے پر جھگڑے کا شاندار تصفیہ:

نبی کریم ﷺ کی عمر مبارک جب پینتیس سال کے لگ بھگ تھی کہ اس دوران قریش نے کعبۃ اللہ کی تعمیر کا فیصلہ کیا جب تعمیر مکمل ہونے لگی اور حجر اسود نصب کرنے کا موقع آیا تو ان میں سخت اختلاف ہو گیا ہر قبیلہ یہ چاہتا تھا کہ یہ سعادت اسے نصیب ہو۔ آپ ﷺ نے اپنی دانائی سے ایسی تدبیر فرمائی کہ سب خوش ہو گئے اور ایک چادر بچھا کر اس پر حجر اسود رکھ کر سب سے اٹھوایا اور ایک خونخاک جنگ کا خاتمہ فرمایا۔ (۹)

قبل از نبوت معاہدہ حلف الفضول میں شرکت:

نبی کریم ﷺ کی عمر مبارک جب بیس سال کے لگ بھگ تھی ایک اہم معاہدے کی تجدید ہوئی، اس معاہدے کی ابتداء اس طرح ہوئی کہ عرب ممالک کی عام بدامنی، راستوں کے خطرناک ہونے، مسافروں کے لئے بے اور غریبوں پر زبردستوں کے ظلم نے چند باشعور اور دردمند لوگوں کو مجبور کیا کہ وہ اس کا تدارک کریں، چنانچہ ایسا جذبہ رکھنے والے کچھ لوگ جمع ہوئے ان میں چند لوگ فضل بن فضالہ، فضل بن وداع اور فضل بن حارث نام کے تھے، انہوں نے ایک معاہدہ مرتب کیا، جو ان کے نام

پر حلف الفضول کے نام سے مشہور ہوا۔ (۱۰)

حرب فجار جو واقعہ فیل کے بعد بڑا واقعہ ہے، جس میں بہت خوزیزی ہوئی تھی، اس کے نتیجے میں حجاز میں بڑی بد امنی ہو گئی تھی۔ چنانچہ زبیر بن المطلب کی تحریک پر اور بقول سلیمان منصور پوری آپ ﷺ کی تحریک پر بنو ہاشم اور بنو تمیم دونوں عبد اللہ بن جدعان کے گھر جمع ہوئے اور حلف الفضول کی تجدید کی، اس معاہدے میں چار اہم شقیں تھیں اور ہر ممبر اس کا اقرار کرتا تھا۔

۱۔ ہم ملک سے بد امنی دور کریں گے۔

۲۔ مسافروں کی حفاظت کیا کریں گے۔

۳۔ غریبوں کی امداد کرتے رہا کریں گے۔

۴۔ اور ہم زبردست کو زبردست پر ظلم کرنے سے روکیں گے۔

آپ ﷺ اس معاہدے میں شریک تھے جس کے نتیجے میں کسی قدر امن قائم ہو گیا۔ آپ ﷺ اس معاہدے کا ذکر کر کے فرماتے تھے کہ اس معاہدے کے مقابلے میں مجھے سرخ اونٹ بھی دیئے جاتے تو ہرگز پسند نہ کرتا اور اگر زمانہ اسلام میں بھی اس قسم کے معاہدے کی طرف بلا یا جاؤں تو اس کی شرکت کو ضرور قبول کروں گا۔ (۱۱)

حضرت انس رضی اللہ عنہ کا بیان ہے کہ ایک یہودی لڑکا نبی ﷺ کی خدمت کیا کرتا تھا۔ ایک بار وہ بیمار ہوا تو آپ ﷺ اس کی عیادت کے لیے تشریف لے گئے۔ آپ اس کے سر ہانے بیٹھے تو اسلام کی دعوت دی۔ لڑکا اپنے باپ کی طرف دیکھنے لگا جو پاس ہی موجود تھا (کہ باپ کا کیا خیال ہے؟) باپ نے لڑکے سے کہا کہ ابو القاسم ﷺ کی بات مان لو، چنانچہ لڑکا مسلمان ہو گیا، آپ ﷺ یہ کہتے ہوئے باہر آئے کہ شکر ہے اللہ کا جس نے اس لڑکے کو جہنم سے بچا لیا۔ (۱۲)

اس واقعے سے اندازہ کیجئے کہ دعوت و تبلیغی کام ہر موقع اور ہر وقت کیا جانا چاہیے۔ مرض میں چونکہ انسان کا دل نرم ہوتا ہے اس لیے حق کو آسانی سے قبول کر لیتا ہے۔ پھر دکھ کے وقت کی ہمدردی اور اعانت انسان کو یاد رہتی ہے۔ ان ہی باتوں کو مد نظر رکھتے ہوئے عیسائیوں نے اسپتالوں کے ذریعے مشنری کام کو وسیع پیمانے پر کیا ہے اور کر رہے ہیں۔

غیر مسلموں سے انفرادی و اجتماعی، خفیہ و اعلانیہ مکالمہ:

اسلام کی تبلیغ کی ابتداء تو جبر، زور اور زبردستی کے جس معاندانہ ماحول میں ہوئی وہ انسانی تاریخ کی دردناک لیکن تابناک مثال ہے۔ اسلام کا آغاز مظلومیت، بے چارگی اور بے بسی سے ہوا۔ قریش، یہود اور نصاریٰ سب ہی اس کے مخالف تھے۔ اسی لئے اللہ کی طرف سے حکم تھا کہ اس کا آغاز اپنے گھر اور تری سے کرو اور وہ نہ مانیں تو ان سے تعارض نہ کرو۔ ان کو ان کے حال پر چھوڑ دو۔ آپ جانتے ہیں کہ جب اللہ تعالیٰ کا فرمان:

﴿وَأَنْذَرْنَا عَشِيرَتَكَ الْأَقْرَبِينَ وَاخْفِضْ جَنَاحَكَ لِمَنِ اتَّبَعْنَا مِنَ

الْمُؤْمِنِينَ فَإِنَّ عَصَاكَ فَعَلْنَا إِنِّي بَرِيءٌ مِمَّا تَعْمَلُونَ﴾

ترجمہ: اور آپ سب سے پہلے اپنے قریبی کنبہ کو ڈرائیے۔ اور اپنی پیروی

کرنے والے مومنین کے لئے نرم ہو جا، اگر تیری بات نہ مانیں تو کہہ دے

میں تمہارے اعمال سے بری ہوں۔ (۱۳)

حضرت خدیجہؓ سب سے پہلے ایمان لائیں، پھر حضرت علیؓ کو یہ شرف حاصل ہوا، جن کی عمر اس وقت دس سال تھی آپ کے غلام زید بن حارثہؓ بھی حلقہ بگوش اسلام ہوئے۔ قریش کے سرداروں سب سے پہلے حضرت ابوبکرؓ آپ کے گریہ ہوئے، حضرت عمارؓ اور سعید بن زیدؓ نے بھی آپ کی دعوت کو قبول کیا، عورتوں میں حضرت خدیجہؓ کے علاوہ آپ ﷺ کے چچا حضرت عباسؓ کی بیوی ام الفضلؓ، اسماء بنت عمیسؓ، اسماء بنت ابی بکرؓ اور حضرت عمر فاروقؓ کی بہن حضرت فاطمہؓ بھی اس کارواں میں شامل تھیں۔ حضرت ابوبکرؓ کی مساعی سے حضرت عثمان غنیؓ، حضرت زبیرؓ، حضرت عبدالرحمن بن عوفؓ، حضرت طلحہؓ اور حضرت سعد بن ابی وقاصؓ بھی مسلمان ہوئے۔ مسلمان چھپ کر عبادت کرتے۔ کفار کی طرف سے ایذا رسانی کا سلسلہ بھی جاری تھا۔ (۱۴)

نبوت کے تین سال بعد جب اللہ کی طرف سے حکم نازل ہوا تو آپ نے خفیہ دعوتی سلسلے سے آگے بڑھتے ہوئے اعلانیہ دعوت کا سلسلہ شروع کیا۔ فاصدع بما تو مروا عرض عن المشركين پس تجھ کو جو حکم دیا گیا ہے اس کو کھل کر کہہ دے اور مشرکین سے دور ہو جا۔

اس سلسلے میں حضور ﷺ کا کوہ صفایر چڑھ کر قریش کو نام بنام بلانا ان کے ساتھ آپ کا مکالمہ

اور انہیں خیر کی دعوت دینا کتب سیرت میں مشہور ہے۔ ابولہب کا آپ کے ساتھ جرح کرنا آنحضرت ﷺ کا تحمل اور برداشت۔ انہیں جواب نہ دینا انہیں بہت پیار و محبت کے ساتھ ان کی فلاح و بھلائی کی بات سمجھانا جس پر جب ابولہب کا آپ کو بددعا دینا نعوذ باللہ جس پر اللہ تعالیٰ کی طرف سے سورہ لہب نازل ہونا جس میں ابولہب کی ہلاکت کا تذکرہ ہے۔ (۱۵)

اس دعوتی مکالمہ سے جہاں یہ بات معلوم ہوتی ہے کہ حضور نے انفرادی اور اجتماعی دعوتی مکالمہ فرمایا اور بہت ہی اچھے انداز سے ان کو فلاح کی طرف بلا یا تحمل اور برداشت کا مظاہرہ کیا اس کے ساتھ یہ بات بھی معلوم ہوتی ہے کہ جو اس دعوت کا انکار کرتا ہے اور جرح و عدم برداشت کا مظاہرہ کرتا ہے اللہ کا غضب و غضب اس پر کیسا قہر بن کر نازل ہوتا ہے قیامت تک کے لیے وہ آیات قرآن کریم کا جزء بن گئیں۔ اگر صرف حضور ﷺ کی زندگی کو ہی لیا جائے تو معلوم ہوگا کہ آپ نے مشرکین، نصاریٰ، یہود اور مجوس اور دیگر مذاہب والوں کو دین کی دعوت دی جس کی حیثیت تبلیغ کے ساتھ دعوتی مکالمے کی بھی ہے، اور یہ دعوتی مکالمے ہجرت سے پہلے اور ہجرت کے بعد کی زندگی دونوں کو محیط ہیں۔

صنادید قریش سے مکالمہ:

ابتدائی زمانہ اسلام میں آپ کا اپنے چچا ابوطالب کی موجودگی میں صنادید قریش سے مکالمہ بہت مشہور ہے جس میں آپ نے انہیں کلمہ واحدہ کی طرف دعوت دی اور انہیں اس کے فوائد بتائے وہ کلمہ واحدہ پڑھنے کے لیے تیار تھے لیکن جب پتہ چلا کہ وہ کلمہ توحید ہے تو وہ اپنے کپڑے جماڑتے ہوئے کھڑے ہو گئے۔

جس کا تذکرہ سورہ ص اَجْعَلِ الْاِلٰهَةَ الْاِلٰهًا وَاٰحٰدًا اِنْ هٰذَا الشَّيْءُ عَجَابٌ مِّنْ حَضْرَتِ ابْنِ عَبَّاسٍ

رضی اللہ عنہما کے قول کے مطابق ہے۔ (۱۶)

حضور کا اپنے چچا ابوطالب سے مکالمہ

جب قریش نے حضور کی شکایت لگائی اور ابوطالب سے پوچھا تو وضاحت چاہی تو حضور کا وہ جواب بھی پیش نظر رہنا چاہئے کہ چچا جان اگر آپ میرے داہنے ہاتھ سورج اور بائیں ہاتھ پر چاند بھی لا کر رکھ دیں تب بھی میں اس کام کو نہ چھوڑوں گا۔ یہاں تک کہ اللہ کامیابی دے یا میرا خاتمہ ہو یہ کہہ کر آپ کی آنکھ مبارک نم گئی اور آپ رونے لگے۔ (۱۷) اس واقعہ سے معلوم ہوا کہ مکالمہ میں

اپنے نظریہ اور مشن کو چھڑنا صحیح نہیں۔

عتبہ بن ربیعہ کے ساتھ حضور کا مکالمہ

عتبہ بن ربیعہ کے ساتھ حضور ﷺ کا جو مکالمہ ہوا وہ کتنا دلچسپ ہے اس نے مال، دولت، شادی، باہر سے، عزت ہر طرح سے سلاج دینے کی کوشش کی آپ نے جواب میں سورہ حم السجدہ کی آیات تلاوت فرمیں، وہ لاجواب ہو کر اپنی کفار قوم کو سمجھانے اور محمد ﷺ سے تعرض نہ کرنے پر مجبور ہو گیا۔ (۱۸)

حضور ﷺ کا حضرت وحشی رضی اللہ عنہ سے مکالمہ

حضرت وحشی رضی اللہ عنہ سے جو اسلام سے قبل حضرت حمزہ رضی اللہ عنہ، حضور ﷺ کے چچا کے قاتل بھی تھے بڑی اہمیت کا حامل ہے۔ دیکھئے وہ سوال کرتا ہے کہ میں قاتل مشرک زانی ہوں میری نجات کیسے ہو سکتی ہے۔

حضور نے اس کے تردد کو دور فرمایا قرآن کی آیات اتریں۔

الامن تاب وامن وعمل صالحا فاولئك يبذل الله سيئاتهم

حسنات و كان الله غفورا راحيما

ترجمہ: مگر جو (شُرک و معاصی سے) توبہ کرے۔ اور ایمان (بھی) لے آئے

اور نیک عمل کرتا رہے تو اللہ تعالیٰ ایسے لوگوں کے (گناہوں) کو گناہوں کی جگہ

نیکپس عتایت فرمائے گا اور اللہ غفور و رحیم ہے۔ (۱۹)

وحشی پھر کہتا ہے کہ توبہ اور اعمال صالحہ کی شرط بڑی کڑی ہے۔ انہی میں پوری نہ کر سکوں

جواب ملا ہے۔

ان الله لا يغفر ابن يشرک به ويغفر مادون ذلك لمن يشاءم

ترجمہ: بیشک اللہ تعالیٰ اس بات کو نہیں بخشے گا کہ ان کے ساتھ کسی کو شریک

قرار دیا جائے اس کے سوا اور جتنے گناہ ہیں جن کے لیے منظور ہوگا وہ گناہ

بخش دیں گے۔ (۲۰)

وحشی پھر فرماتا ہے کہ اللہ کی بحیثیت کی شرط لگاؤنی گئی ہے نہ جانے میرے بارے میں اللہ کی

شیت ہوگی یا نہ ہوگی۔ کوئی امید افزا بات بتائیں۔ اللہ نے آیت اتاردی۔

يا عبادى الذين أسرفوا على أنفسهم لا تقنطوا من رحمة الله إن

الله يغفر الذنوب جميعا

اے میرے بندو! جنہوں نے (کفر و شرک کر کے) اپنے اوپر زیادتیاں کی

ہیں کہ تم خدا کی رحمت سے ناامید مت ہو، بالیقین اللہ تمام گزشتہ گناہوں کو

معاف فرمادے گا۔ (۲۱)

دیکھئے دعوتی مکالمہ میں کتنی زیادہ نرمی اور برداشت کا مظاہرہ کیا جا رہا ہے چچا جودل و جان سے

زیادہ عزیز تھے ان کے قاتل کے ساتھ بھی اس انداز کی گفتگو اور امید افزا باتیں بتا کر دین کی طرف

راغب کیا جا رہا ہے۔ (۲۲)

جماعتوں کے ساتھ مکالمہ

حضور نے مکالمہ صرف انفرادی طور پر ہی نہیں بلکہ جماعتوں سے بھی فرمایا: مثال کے طور پر

ابن جریر نے ابن عباس سے ایک واقعہ نقل کیا ہے جس میں صنادید قریش نے آپ کو بلوایا اور آپ کو مال

و دولت کا لالچ دینے کی بات کی۔ اور یہ بھی کہا کہ اگر آپ بیمار ہیں تو ہم علاج کرائیں۔ لیکن آپ نے

ایک ہی جواب دیا کہ میں تو جنت کی بشارت اور دوزخ سے ڈراتا ہوں۔ (۲۳)

پھر انہوں نے کہا کہ اگر تم ہماری بات نہیں مانتے تو ایسا کرو کہ ہم سے فقر و فاقہ دور کر دو، اور

ہمارے جدا مسجد قصی بن کلاب کو زندہ کر دو۔ جو نیک انسان تھا اس سے ہم آپ کے بارے میں پوچھ لیں

گے جنت دوزخ اور آخرت کے بارے میں اگر وہ آپ کی تصدیق کر دے تو ہم بھی تصدیق کر دیں

گے۔

حضور نے کتنے پیارے انداز سے جواب دیا کہ میں ان باتوں کے لئے نہیں آیا میں تو اللہ کی

جانب سے وہی باتیں لایا ہوں جن کو دے کر اللہ نے مجھے بھیجا ہے جو تمہاری کامیابی کی ضامن ہیں۔ اگر

تم نہ مانو گے تو میں صبر کروں گا۔

وہ پھر بولے کہ چلو اللہ سے دعا کرو کوئی فرشتہ آجائے جو آپ کی تصدیق کرے۔ چلیں آپ

اپنے لیے باغات محل اور خزانے مانگ لیں۔ تاکہ آپ کو بازاروں میں کمانے کی زحمت اور تکلیف نہ ہو۔

حضور کا جواب سنیں میں ان باتوں کے لیے نہیں آیا میں رحمت کی خوشخبری سنانے اور عذاب سے ڈرانے کے لیے آیا ہوں۔ جو کچھ میرے پاس ہے اس میں تمہارے لیے دونوں جہانوں کی بھلائی ہے۔

پھر کہنے لگے چلو تم ہم پر آسمان گرا دو تاکہ ہم ختم ہو جائیں جیسا کہ آپ کا دعویٰ ہے۔

آپ نے فرمایا یہ اللہ کے اختیار میں ہے۔

انہوں نے پھر کہا کہ کیا اللہ کو پتہ نہیں کہ ہم تم سے سوال کرنے جمع ہیں وہ تمہیں جواب پہلے سے ہی دے دیتا۔ ہمیں ایسا پتہ لگا ہے کہ تم کو یمامہ کا ایک آدمی رحمان بتاتا ہے۔ ہم خدا کی قسم کبھی ایمان نہیں لائیں گے۔ اور آپ کا پچھنا نہیں چھوڑیں گے بدلہ لیتے رہیں گے یا آپ ہلاک ہو جائیں یا ہم ختم ہو جائیں۔

کسی نے کہا کہ فرشتے اللہ کی بیٹیاں ہیں۔ ہم ان کو پوجتے ہیں ان کو حاضر کرو تو ہم مسلمان ہو جائیں جب انہوں نے یہ باتیں شروع کیں تو حضور اٹھ کر چل دیئے۔

آپ کے ساتھ عبداللہ بن ابی امیہ ابن عبداللہ، ابن عمرو بن مخزوم جو آپ کی پھوپھی عاتکہ بنت عبدالمطلب کا بیٹا تھا چل دیئے۔ کہنے لگا اے محمد انہوں نے جو پیش کرا آپ نے زمانے پھر انہوں نے اپنے منافع کا سوال کیا تو اس کو بھی آپ نے پورا نہیں کیا پھر عذاب کا مطالبہ بھی آپ نے پورا نہیں کیا۔ خدا کی قسم میں ایمان نہیں لاؤں گا چاہے آپ آسمان تک سڑھی لگائیں آسمان پر چڑھے جائیں میں دیکھ رہا ہوں آپ کھلی کتاب لے کر آئیں چار فرشتے ساتھ ہوں آپ کی تصدیق کے لیے میں پھر بھی آپ کی تصدیق نہ کروں گا۔

دیکھئے جناب والا حضور کے ساتھ کس انداز کا مکالمہ کر رہے ہیں۔ اور حضور کا غم اور کڑھن

دیکھیں۔ (۲۳)

غیر مسلم بادشاہوں کے نام رسول اللہ ﷺ کے مکتوبات گرامی

حدیبیہ کی صلح کے بعد آپ ﷺ نے اپنے معاصر مسلمانوں کو اسلام کی دعوت دی اور ان کے پاس خطوط بھجوائے جو رواداری، نرمی اور بردباری کی اعلیٰ مثال ہے۔ رسول اللہ ﷺ نے کسریٰ کے پاس

عبداللہ بن حذافہ رضی اللہ عنہم کو اور حاکم یمامہ ہودہ بن علی کے پاس سلیط بن عمرو رضی اللہ عنہ کو اور بجر کے حاکم منذر بن سادی کے پاس علاء بن حضرمی رضی اللہ عنہ کو اور عثمان کے دونوں حاکموں جنیفر وعباد جلدی کے دونوں بیٹوں کے پاس عمرو بن العاص رضی اللہ عنہ کو اور قیصر کے پاس حضرت وحیدہ کلبی رضی اللہ عنہ کو اور منذر بن حارث غسانی کے پاس شجاع بن وہب اسدی رضی اللہ عنہ کو اور نجاشی شاہ حبشہ کے پاس عمرو بن امیہ ضمیری رضی اللہ عنہ کو آپ نے روانہ فرمایا۔ یہ سارے حضرات سوائے حضرت علاء بن حضرمی رضی اللہ عنہ کے پیغام رسائی کر کے آپ کی حیات طیبہ ہی میں واپس آ گئے، علاء بن حضرمی رضی اللہ عنہ بحرین میں تھے کہ جناب رسول اللہ ﷺ دار بجا کی طرف رحلت فرما گئے۔ (۲۵)

مکتوب گرامی ﷺ، نام نجاشی شاہ حبش

رسول اللہ ﷺ نے عمرو بن امیہ ضمیری رضی اللہ عنہ کے ہاتھ حضرت جعفر بن ابی طالب رضی اللہ عنہ اور ان کے دیگر ساتھیوں کے بارے میں شاہ حبشہ کو یہ گرامی نامہ ارسال فرمایا:

بسم الله الرحمن الرحيم

محمد رسول اللہ ﷺ کی جانب سے نجاشی شاہ حبش کے نام

السلام علیک میں اس اللہ پاک کی حمد تمہاری طرف پیش کرتا ہوں جو مالک کائنات اور مقدس امن دینے والا اور سلامت رہنے والا ہے اور میں گواہی دیتا ہوں کہ حضرت عیسیٰ علیہ السلام اللہ کی طرف سے روح اور اللہ کا ایسا کلمہ ہیں جن کو مریم بتول نیک طینت، پاک دامن کی طرف القا فرمایا تھا، چنانچہ وہ حضرت عیسیٰ علیہ السلام کے ساتھ حاملہ ہو گئیں، ان کو اللہ نے اپنی روح اور (اپنے فرشتے کی پھونک سے پیدا فرمایا) جس طرح پر کہ حضرت آدم علیہ السلام کی تخلیق اور ان میں روح کا پھونکنا اپنے دست قدرت سے کیا اور میں تم کو ایسے اللہ کی طرف بلاتا ہوں جو تمہارے اور اس کا کوئی شریک نہیں اور اس کی اطاعت و فرماں برداری کی پابندی کی دعوت دیتا ہوں اور اس بات کی کہ میرا اتباع کرو، جو کتاب مجھ پر نازل کی گئی اس پر ایمان لے آؤ، بیشک میں اللہ کا رسول ہوں اور میں نے تمہارے پاس اپنے چچا زو بجائی جعفر اور ان کی معیت میں دوسرے مسلمانوں کو بھیجا ہے جب یہ لوگ تمہارے پاس پہنچیں تو ان کی خاطر تواضع کرنا تکبر اور غرور کو چھوڑ دینا، میں تم کو اور تمہارے لشکر کو اللہ عزوجل کی طرف بلاتا ہوں میں تمہیں تبلیغ و نصیحت کر چکا میری نصیحت کو مان لو اور اس پر سلامتی ہے جس نے ہدایت کا اتباع کیا۔ (۳۶)

مکتوب گرامی ﷺ بنام قیصر و شاہ روم

حضرت دحیہ کلبی رضی اللہ عنہ فرماتے ہیں جناب رسول اللہ ﷺ نے مجھے گرامی نامہ دے کر قیصر کی طرف بھیجا میں نے قیصر کے یہاں پہنچ کر مکتوب گرامی اس کے حوالہ کیا قیصر کے پاس اس کا بھتیجا بیٹھا ہوا تھا، اس کا رنگ سرخ، آنکھیں نیلی، سر منڈا ہوا تھا، خط قیصر کے سامنے پڑھا گیا، جس کا مضمون گرامی یہ ہے۔

اللہ کے رسول محمد ﷺ کی طرف سے روم والے ہرقل کے نام

یہ سن کر اس کا بھتیجا غرایا اور ترخ کر بولا یہ خط ہرگز نہ پڑھا جائے گا، قیصر (یعنی ہرقل) نے اس سے پوچھا کیوں؟ کہنے لگا اس لیے کہ کہنے والے نے اپنا نام پہلے لکھا ہے اور دوسرے یہ کہ روم کا بادشاہ لکھنے کے بجائے روم والا لکھا ہے۔ قیصر نے کہا یہ مکتوب گرامی ضرور پڑھا جائے گا چنانچہ یہ خط پڑھا گیا اور جب قیصر کے پاس سے جمع ہٹ گیا قیصر نے مجھے اور اپنے اس پادری کو جو ہر کام میں مشیر سمجھا جاتا تھا اندر بلا لیا ساری باتیں اس کے سامنے بیان کیں اور آپ کا مکتوب گرامی پڑھ کر سنایا پادری نے کہا یہی تو وہ نبی ہیں جن کا ہم انتظار کر رہے تھے اور جن کی ہم کو نبی علیہ السلام نے بشارت دی ہے، قیصر نے پھر پادری سے پوچھا میرے لیے اب تمہارا کیا حکم ہے پادری نے اس سے کہا بہر حال میں تو ان کی تصدیق کروں گا، اور ان کا اتباع کروں گا، قیصر نے کہا اگر میں ایسا کر لوں تو میری سلطنت چلی جائے گی۔

حضرت دحیہ رضی اللہ عنہ فرماتے ہیں کہ ہم لوگ تو اس کے پاس سے چلے آئے اور قیصر نے ابو سفیان کے پاس جوان دونوں وہیں تھے آدمی بھیج کر ان کو بلوایا اور ان سے دریافت کیا وہ آدمی جو تمہارے یہاں ظاہر ہوا ہے کون ہے؟ کیسا ہے؟ ابو سفیان نے کہا کہ جوان آدمی ہے قیصر نے پوچھا کہ تم لوگوں میں اس کا حسب نسب کیسا ہے؟ ابو سفیان نے کہا حسب نسب میں اس سے افضل ہم میں سے کوئی نہیں ہے، قیصر نے کہا یہ بات علامات نبوت میں سے ہے، اس کے بعد پوچھا کہ آپ کی سچائی کس درجہ ہے ابو سفیان نے کہا کہ کبھی جھوٹ نہیں بولا قیصر نے کہا یہ بھی علامت نبوت سے ہے، قیصر نے پوچھا کیا کوئی تمہارے ساتھیوں میں سے اس کے دین میں داخل ہونے کے بعد تمہاری طرف لوٹا ابو سفیان نے کہا نہیں قیصر نے کہا یہ بھی نبوت کی نشانی ہے، قیصر نے دریافت کیا جب وہ اور اس کے ساتھی جنگ کرتے

ہیں تو کیا پسا بھی ہوتے ہیں ابوسفیان نے کہا کبھی انہیں شکست ہوتی ہے کبھی فتح ہوتی ہے قیصر نے کہا یہ بھی نبوت کی نشانی ہے۔

حضرت وحید رضی اللہ عنہ فرماتے ہیں۔ اس کے بعد مجھ کو بلا کر کہا اپنے حضرت سے کہہ دینا مجھے یقین کامل ہے کہ وہ نبی ہیں لیکن میں اپنا ملک نہ چھوڑوں گا حضرت وحید رضی اللہ عنہ کہتے ہیں جس پادری سے رائے لی تھی لوگ اس کے پاس ہر اتوار کو جمع ہوا کرتے تھے وہ لوگوں کو وعظ و نصیحت کیا کرتا تھا اس کے بعد جب اتوار آیا وہ وعظ و نصیحت کے لیے اپنے حجرے سے نہیں نکلا اور اگلے اتوار تک حجرے ہی میں بیٹھ رہا میں اس کے پاس آیا جایا کرتا تھا، وہ مجھ سے باتیں کرتا اور پوچھا کرتا تھا، اس کے بعد دوسرا اتوار آیا لوگوں نے اس کا بڑا انتظار کیا کہ وہ باہر آئے لیکن وہ باہر نہ نکلا اور مرض کا بہانہ کر گیا، اور ایسا اس نے کئی مرتبہ کیا تو لوگوں نے اس کی طرف یہ پیغام بھیجا یا تو تم ہم لوگوں کے پاس آؤ نہ زبردستی ہم لوگ داخل ہو کر تجھے قتل کر دیں گے ہم لوگ تو تجھے اسی دن سے بدلا ہوا پاتے ہیں جب سے وہ عربی آیا ہے مجھ سے پادری نے کہا تم اس خط کو لو اور اپنے حضرت کو دے دینا اور میرا سلام عرض کرنا اور آپ سے کہنا کہ بیشک میں گواہی دیتا ہوں کہ سوائے اللہ کے اور کوئی معبود نہیں اور بلاشبہ محمد ﷺ اللہ کے رسول ہیں میں آپ پر ایمان لاتا اور آپ کی تصدیق کرتا ہوں اور میں نے آپ کا اتباع کیا ان لوگوں کو میرا یہ ایمان لانا برا لگا جو کچھ (اے وحید) تم دیکھ رہے ہو آپ تک پہنچا دینا، اس کے بعد پادی باہر نکلا اور لوگوں نے اسے شہید کر دیا۔

بعض علماء کہتے ہیں کہ ہر قتل نے آپ کا گرامی نامہ پڑھ کر حضرت وحید رضی اللہ عنہ سے کہا تجھ پر بڑا افسوس ہے بے شک خدا کی قسم میں خوب جانتا ہوں کہ تمہارے حضرت نبی مرسل ہیں اور یہ وہی ذات گرامی ہیں جن کا ہم لوگ انتظار کر رہے تھے، اور ان کا تذکرہ ہماری کتابوں میں موجود ہے لیکن مجھے باشندگان روم سے اپنی جان کا خطرہ ہے اور اگر یہ کھٹکا نہ ہوتا تو میں ضرور آپ کا اتباع کرتا تم صغاطر پادری کے پاس جاؤ اور اس سے اپنے حضرت کا تذکرہ کرو، اس لیے کہ وہ سر زمین روم میں مجھ سے بڑا ہے اور اس کی بات زیادہ مانی جاتی ہے حضرت وحید رضی اللہ عنہ نے پادری سے جا کر بات چیت کی، پادری نے کہا تمہارے حضرت خدا کی قسم نبی مرسل ہیں ہم ان کی صفات سے اور ان کے نام سے بھی واقف ہیں اس کے بعد وہ اپنے حجرے میں گیا اور اپنے کپڑے اتارے اور سقید کپڑے پہن کر باہر آیا اور اس نے کلمہ حق کی شہادت دینی اہل روم اس پر پل پڑے اور اس کو شہید کر ڈالا۔ (۲۷)

مکتوب گرامی ﷺ، بنام مقوقس شاہ اسکندریہ (مصر)

حضرت عبد اللہ بن عبد القاری بیان کرتے ہیں رسول اللہ ﷺ نے حاطب بن ابی بلتعہ رضی اللہ عنہ کو اسکندریہ کے بادشاہ مقوقس کے پاس نامہ گرامی دے کر بھیجا یہ حضور کا خط لے کر پہنچے مقوقس نے گرامی نامہ کو چوما اور حضرت حاطب رضی اللہ عنہ کا اکرام کیا اور بہت اچھی طرح ان کو ٹھہرایا اور جب انہیں رسول اللہ ﷺ کے پاس واپس کیا آپ ﷺ کے لیے ان کے ہاتھ بطور ہدیہ ایک جوڑا کپڑا اور زین سمیت ایک خنجر اور دو بانڈیاں پیش خدمت کیں جن میں سے ایک آپ کے صاحبزادے ابراہیم کی ماں ہوئیں جن کا نام ماریہ رضی اللہ عنہا تھا اور دوسری بانڈی حضور ﷺ نے محمد بن قیس عبدی کو ہبہ کر دی۔

حضرت حاطب بن ابی بلتعہ رضی اللہ عنہ فرماتے ہیں مجھے رسول اللہ ﷺ نے مقوقس شاہ اسکندریہ کے پاس نامہ گرامی دے کر بھیجا۔ مقوقس نے مجھے اپنے محل میں اپنے پاس ٹھہرایا اس نے اپنے تمام پادریوں کو جمع کیا اور مجھے بلا کر کہا میں تم سے کچھ باتیں پوچھوں گا، تم ذرا سمجھ کر جواب دینا میں نے کہا پوچھئے اس نے کہا تم اپنے حضرت سے مجھے مطلع کر دیا وہ نبی نہیں ہیں میں نے کہا وہ بلاشبہ اللہ کے رسول ہیں اس نے کہا کہ جب وہ اس اونچے پائے کے تھے تو انہیں یہ کیا سوچھی کہ جب قوم نے انہیں وطن سے نکال باہر کر دیا تو قوم کے لیے بددعا کیوں نہ کی؟

میں نے کہا کیا حضرت عیسیٰ بن مریم کے بارے میں تم لوگ اللہ کے رسول ہونے کی شہادت نہیں دیتے ہو اس نے کہا بیشک وہ اللہ کے رسول ہیں میں نے کہا جب قوم نے انہیں پکڑا اور ان کو سولی دینے کا ارادہ کیا تو انہیں یہ کیا سوچھی کہ قوم پر بددعا کیوں نہیں کی؟ کہ اللہ ان سب کو تباہ و برباد کر دیتا اور ان کو اللہ نے آسمان دنیا پر اٹھا لیا۔ حضرت حاطب رضی اللہ عنہ کہتے ہیں اس نے مجھ سے کہا کہ تم نہایت ہی دانا اور عقل مند کے پاس سے آئے ہو یہ حدیث میں تمہارے ساتھ بھیج رہا ہوں حضرت محمد ﷺ کے لیے اور تمہارے ساتھ پہرے دار بھیج دوں گا، جو تمہاری وہیں تک پہرہ داری کریں گے رسول اللہ ﷺ کے پاس تین بانڈیاں بھیجیں جن میں سے ایک ابراہیم بن رسول اللہ ﷺ کی والدہ مبارکہ ہوئیں اور ایک بانڈی آپ نے حسان بن ثابت کو اور تیسری محمد بن قیس عبدی کو ہبہ کر دی اور کئی ایک نایاب چیزیں اپنے یہاں کی چیزوں میں سے آپ کی خدمت میں بھیجیں۔ (۲۸)

مکتوب گرامی ﷺ بنام اہل نجران:

حضرت یونس رضی اللہ عنہ جو شروع میں نصرانی تھے بعد میں اسلام لے آئے فرماتے ہیں، جناب رسول اللہ ﷺ نے اہل نجران کو سورہ طس اترنے سے قبل ہی نامہ گرامی اس مضمون کا ارسال فرمایا:

حضرت ابراہیم علیہ السلام و حضرت اسحاق علیہ السلام و حضرت یعقوب علیہ السلام کے پروردگار کے نام سے شروع کرتا ہوں محمد ﷺ کی جانب سے جو اللہ کے نبی اور اس کے رسول ہیں، نجران کے پادری اور تمام ساکنین نجران کے نام، تم لوگ صلح پسند ہو میں تمہارے سامنے حضرت ابراہیم علیہ السلام و حضرت اسحاق علیہ السلام و حضرت یعقوب علیہ السلام کے خدا کی تعریف، کرتا ہوں اما بعد، میں تم لوگوں کو بندوں کی عبادت سے ہٹا کر اللہ کی عبادت کی طرف بلاتا ہوں اور بندوں کی دوستی سے ہٹا کر اللہ کی دوستی کی دعوت دیتا ہوں اگر تم اس بات سے انکار کرتے ہو تو جزیہ دو اگر تم اس سے بھی انکار کرتے ہو تو میں نے تم کو لڑائی کا چیلنج دیا ہے۔ والسلام (۲۹)

مکتوب گرامی نجران کے پادریوں کے نام

نجران کے پادریوں کے لیے آپ ﷺ نے ایک تحریر لکھ کر دی:

اللہ کے نبی محمد ﷺ کی طرف سے ابوالخارث پادری، ودیگر پادریوں اور راہبوں اور کاہنوں کو اور ہر وہ چیز جو ان کے قبضہ میں ہے تمھوڑی یا بہت اللہ اور اس کے رسول کی پناہ دی گئی کسی پادری اور کسی راہب اور کسی کاہن کو ان کے منصب سے نہ ہٹایا جائے گا اور ان کے حقوق اور ان کے اقتدار اور کسی چیز میں کوئی تبدیلی نہ کی جائے گی ان کے لیے اللہ اور اللہ کے رسول کی پناہ اس وقت تک جب تک کہ یہ صحیح اور صالح طرز پر رہیں گے نہ تو کسی کے ساتھ ظلم کریں اور نہ ظالم کا ساتھ دیں، یہ تحریر آپ ﷺ نے حضرت مغیرہ بن شعبہ رضی اللہ عنہ سے لکھوائی۔ (۳۰)

مکتوب گرامی ﷺ بنام بکر بن وائل

مرشد بن طہیان رضی اللہ عنہ فرماتے ہیں ہم لوگوں کے پاس جناب رسول اللہ ﷺ کا نامہ گرامی پہنچا ہمیں کوئی ایسا پڑھنے والا نہ ملا جسے پڑھ کر ہم لوگوں کو سنا تا، بالآخر قبیلہ ضبیعہ کے ایک آدمی سے پڑھوایا، حضور کا یہ گرامی نامہ بکر بن وائل کے نام تھا، آپ نے تحریر فرمایا تھا۔ ”تم لوگ اسلام لے آؤ محفوظ

رہو گے۔“ (۳۱)

مکتوب گرامی ﷺ بنام بنی جذامہ

عمیر جذامی اپنے والد سے نقل کرتے ہیں کہ رفاعہ جذامی جناب رسول اللہ ﷺ کی خدمت میں حاضر ہوئے آپ نے ان کو بھی یہ گرامی نامہ تحریر فرما کر دیا:

”محمد رسول اللہ ﷺ کی طرف سے رفاعہ بن زید کے لیے، میں ان کو ان کی قوم کے پاس اور جو لوگ بھی ان میں داخل ہیں ان کے پاس بھیج رہا ہوں، تاکہ یہ لوگوں کو اللہ اور اس کے رسول کی طرف بلائیں جو لوگ ایمان لے آئیں گے وہ اللہ اور اس کے رسول کی جماعت میں شمار ہوں گے اور جو انکار کرے گا اس کے لیے صرف دو ماہ کی مہلت ہے جب یہ اپنی قوم کے پاس آئے لوگوں نے ان کا کہا مان لیا۔“ (۳۲)

ان سرگرمیوں سے اندازہ ہوگا کہ آپ ﷺ اپنے معاصر مسلمانوں کو کس طرح اسلام کی طرف مائل کرنا چاہتے تھے۔ آپ ﷺ جب سفراء کو کہیں بھیجتے تو نرمی، اخلاق حسنہ اور رواداری کی تلقین فرماتے۔ ان کے اسی اعلیٰ اخلاق سے متاثر ہو کر لوگ حلقہ گوش اسلام ہوئے۔

رواداری کا مفہوم:

آپ ﷺ کی جن سے گفتگو ہوئی ان کے دو گروہ ہیں، ایک تو وہ جنہوں نے آپ کی ذات کو تکلیف پہنچائی، آپ ﷺ کی راہ میں کانٹے بچھائے اور دوسرا وہ گروہ جنہوں نے دین اسلام کی راہ میں کانٹے بچھائے اور ایسا نقصان پہنچایا کہ امت مسلمہ کو اور دین کی تعلیمات کو منہدم یا مسخ کرنے کی کوشش کی، ان کے ساتھ آپ کا رویہ کیا ہے؟ جب آپ ﷺ نے فتح مکہ کے وقت عام معافی کا اعلان کیا تو آپ ﷺ نے کچھ لوگوں کو عام معافی سے مستثنیٰ کر دیا تھا، ان کو قتل کرنے کا حکم دیا تھا، ان میں سے ایک شخص کے متعلق صحابہ نے آکر رپورٹ دی کہ یا رسول اللہ! وہ خانہ کعبہ کے پردے میں پلٹا ہوا ہے آپ ﷺ نے فرمایا کہ اس کو وہیں قتل کر دو، تو رواداری اور برداشت میں یہ فرق بہر حال رکھنا چاہیے کہ ایک وہ رواداری ہے کہ جس میں آپ کی ذات کو تکلیف پہنچی ہو اور ایک وہ رواداری ہے کہ جس میں دین کو نقصان پہنچا ہو۔ اس لیے جہاں ہم مکالمہ بین المذاہب کی بات کریں وہاں ہمیں رواداری کے مفہوم کو

بھی سامنے رکھنا چاہیے۔

مدنی دور میں غیر مسلم وفود سے مکالمات:

مدنی دور کا آغاز معاهدات، غزوات اور سرایات سے ہوتا ہے، مدنی دور کے آغاز میں وفود کی آمد بہت کم ہے لیکن سن آٹھ ہجری کے اواخر اور سن نو ہجری اور سن دس ہجری سازے کا سارے وفود کی آمد اور ان کے ساتھ مکالمے سے بھرپور ہے، اس کی تفصیل سیرت کی کتابوں میں ملتی ہے۔

سن نو ہجری میں جو وفد آیا اس میں وہ سردار بھی موجود تھے جنہوں نے آپ ﷺ کو زخمی کر دیا تھا اور حضرت فاطمہ رضی اللہ عنہا فرماتی ہیں کہ خون سے آپ ﷺ کا جوتا مبارک پاؤں سے اس قدر جم گیا تھا کہ بڑی مشکل سے میں نے وہ جوتا آپ کے پاؤں سے جدا کیا، اور اس وفد میں وہ لوگ بھی موجود تھے کہ فتح مکہ کے بعد جب مسلمانوں نے طائف کا محاصرہ کیا تو انہوں نے سازش کے ذریعے مسلمانوں کو بڑا سخت نقصان پہنچایا اور وہ سازش یہ تھی کہ جب مسلمان طائف میں داخل ہوئے تو طائف کے لوگوں نے ان پر کوئی حملہ نہیں کیا، کوئی ان سے تعرض نہیں کیا، مسلمان بڑے اطمینان کے ساتھ طائف کے اندر داخل ہو گئے، طائف ایک پہاڑی علاقہ ہے اور یہ پہاڑیوں میں چھپے ہوئے تھے اور منصوبہ یہ تھا کہ جب تک پورا قافلہ اندر نہیں آجاتا اس وقت تک ہم کوئی حرکت نہیں کریں گے اور یہ قافلہ بہت بڑا تھا جب یہ سارے کا سارا قافلہ اندر آ گیا تو چاروں طرف سے گھیر کر مسلمانوں کو مارا گیا، اس وقت صحابہ رضی اللہ عنہم نے عرض کیا کہ آپ ان کے لیے بدعا فرمائیں تو اس وقت بھی آپ ﷺ کی زبان مبارک سے بدعا کے بجائے یہ الفاظ مبارک نکلے ﴿اللہم اہدی ثقیفا و ائت بہم مسلمین﴾ کہ اے اللہ ثقیف کے لوگوں کو ہدایت عطا فرما اور انہیں مسلمان بنا کر میرے پاس لا، اللہ تعالیٰ نے نبی کریم ﷺ کی یہ دعا قبول فرمائی، واقعتاً ثقیف کے وہ لوگ ہدایت یافتہ بھی ہوئے اور از خود مسلمان ہونے کے لیے نبی کریم ﷺ کی خدمت میں حاضر ہوئے اس میں عبدعلیل بھی تھا جس نے طائف کے اوباش نو جوانوں کو آپ ﷺ نے پیچھے لگایا تھا۔ (۳۳)

اور بھی طائف کے بہت سے لوگ تھے، ان لوگوں نے آ کر نبی کریم ﷺ سے کہا کہ ہم آپ کی خدمت میں حاضر ہوئے ہیں، ہم اسلام قبول کرنے کے لیے تیار ہیں لیکن ہماری تین شرائط ہیں (۱) کہ ہم نماز نہیں پڑھ سکتے، یہ ایک بڑا مسئلہ ہے ہمارے لیے، آپ نماز معاف کر دیں۔ (۲) ہمارا ایک بہت

برابرت لات ہے، ہم اس کے بہت معتقد ہیں، خصوصاً ہماری عورتیں اس کی بہت معتقد ہیں، تو فوری طور پر اس کو توڑنا اور اس کی عبادت کو چھوڑنا ہمارے لیے بہت مشکل ہے، تو تین سال تک ہمیں مہلت دیں کہ اس بت کو نہ توڑا جائے، تاکہ تین سال کے اندر لوگوں کے اندر اس کی جو محبت ہے وہ آہستہ آہستہ ختم ہو جائے، تو تین سال کے بعد جب اسے توڑا جائے گا تو کوئی ایسا امن و امان کا مسئلہ پیدا نہیں ہوگا۔ (۳) ہمارے بت خود ہمارے ہاتھوں سے نہ توڑوائے جائیں۔

نبی کریم ﷺ نے ان کی تینوں شرائط کو سنا اور سن کر کہا کہ پہلی جو دو شرائط ہیں وہ تو بالکل ناقابل قبول ہیں ایسے دین میں کوئی خیر نہیں ہے کہ جس میں نماز نہ ہو، لہذا تمہارا یہ مطالبہ بالکل ناقابل قبول ہے کہ تمہارے لئے نماز معاف کر دی جائے، نماز ایک فریضہ ہے اگر تم مسلمان ہونا چاہتے ہو تو تمہیں نماز پڑھنی پڑے گی اس میں کوئی رخصت اور کوئی چھوٹ نہیں ہے اور دوسرا جو تمہارا یہ مطالبہ ہے کہ لات کو تین سال تک زندہ رکھا جائے اور اسے توڑا نہ جائے یہ مطالبہ بھی قابل قبول نہیں کہ جب تم مسلمان ہو گئے، دین اسلام قبول کر لیا اللہ کی توحید اور اللہ کی وحدانیت کو قبول کر لیا تو اب کسی بھی طرح لات ہو یا منات و عزی ہو، تو کسی بھی طرح ان کی عبادت قابل قبول نہیں ہے۔ تو یہ تمہارے دو مطالبے تو قابل قبول نہیں ہیں، البتہ تیسرا مطالبہ قابل قبول ہے کہ ہم اپنے نمائندے بھیج دیں گے اور وہ نمائندے جا کر تمہارے بتوں کو توڑ دیں گے۔ لہذا ہم تمہارا تیسرا مطالبہ ماننے کے لیے تیار ہیں، چنانچہ اس پر ثقیف کے لوگ مسلمان ہوئے اور کچھ صحابہ رضی اللہ عنہم نے جا کر ان کے بتوں کو توڑا۔ اگرچہ اس پر بڑا احتجاج ہوا خواتین آگئیں، انہوں نے اپنے سرنگے کر لئے اور انہوں نے بڑا رونا پیٹا شروع کر دیا کہ ہمارے یہ بت کیوں توڑے جا رہے ہیں۔ تو آپ دیکھیں کہ ثقیف کے اس غیر مسلم وفد نے تین شرائط رکھیں لیکن آپ ﷺ نے ان میں ایک کو مان لیا اور دو کو رد کر دیا۔ (۳۴)

دوسرا بڑا وفد بنو حنیفہ کا ہے۔ یہ ایک مالدار قبیلہ تھا جس کے سردار ثمامہ بن اثال تھے، یہ بڑے مغرور اور تکبر قسم کے لوگ تھے، اسی بنی حنیفہ کے اندر میلہ کذاب بھی موجود تھا جس نے دعویٰ نبوت کیا تھا۔ یہ لوگ بھی مدینہ منورہ تشریف لائے، لیکن اپنے غرور اور تکبر کی وجہ سے خود نبی کریم ﷺ کی خدمت میں حاضر نہیں ہوئے، نبی کریم ﷺ کو جب اس کی اطلاع ہوئی تو آپ ﷺ نے فرمایا کہ کوئی حرج کی بات نہیں، میں ان کی قیام گاہ پر چلا جاتا ہوں اور نبی کریم ﷺ بذات خود ان کی قیام گاہ پر تشریف لے کر گئے۔ وہاں میلہ کذاب نے گفتگو شروع کی اور کہا کہ ہم اسلام لانے کے لیے تیار ہیں لیکن ایک شرط

ہے، وہ یہ کہ آپ ابھی اعلان کر دیجئے کہ آپ کے بعد میں آپ کا جانشین ہوں گا، میں آپ کا خلیفہ ہوں گا اور نبوت اور رسالت کا جو کام آپ کر رہے ہیں وہ میں کروں گا، یہ کام کر دیجئے تو پھر ٹھیک ہے، مجھے ولی عہد بنا دیجئے میں آپ کا دین قبول کرنے کے لیے تیار ہوں، آپ ﷺ نے انکار فرمایا اور آپ ﷺ اٹھ کر واپس چلے آئے اور مزید کوئی ان سے آپ ﷺ کی گفتگو نہیں ہوئی۔ (۳۵)

تیسرا وفد نصاریٰ نجران کا ہے یہ وفد اپنی کیت کے اعتبار سے بھی بہت بڑا تھا اور کیفیت کے اعتبار سے بھی بہت بڑا تھا اور اپنی گفتگو کے اعتبار سے بھی بہت بڑا تھا، کیت کے اعتبار سے تو اس طرح کہ اس میں ساٹھ افراد شامل تھے جو نبی کریم ﷺ کی خدمت میں حاضر ہوئے، کیفیت کے اعتبار سے اس کی بڑائی یہ تھی کہ اس میں چودہ افراد وہ تھے جو نصاریٰ نجران کے سردار اور ان کے ائمہ قسم کے لوگ تھے اور گفتگو کے اعتبار سے اس طرح بڑا تھا کہ اس میں نبی کریم ﷺ نے بڑی طویل گفتگو فرمائی۔

وہ وسیع گفتگو یہ تھی کہ انہوں نے عیسیٰ علیہ السلام کی الوہیت کے متعلق سوال کیا، ان کی الوہیت کے متعلق آپ کا کیا خیال ہے؟ اور گفتگو کا آغاز اس طرح کیا کیا کہ آپ مانتے ہیں کہ حضرت مسیح علیہ السلام کا کوئی باپ نہیں تھا، آپ ﷺ نے فرمایا کہ ہاں بالکل ایسی ہی بات ہے کہ وہ ایک معجزانہ شان کے ساتھ بن باپ کے پیدا ہوئے تو انہوں نے کہا کہ اچھا اگر ان کا کوئی باپ نہیں تھا تو پھر ان کا باپ کون؟ انسانوں میں جب کوئی ان کا باپ نہیں تھا تو معلوم ہوا کہ اللہ ان کا باپ تھا اور وہ اللہ کے بیٹے ہیں، یہ انہوں نے نظریہ پیش کیا کہ نبی کریم ﷺ کے سامنے، نبی کریم ﷺ نے فرمایا کہ اچھا ایک بات بتلاؤ! کیا تم اس بات کو مانتے ہو کہ حضرت عیسیٰ علیہ السلام حضرت مریم علیہ السلام کے حمل سے پیدا ہوئے، انہوں نے کہا کہ ہاں جی بالکل تسلیم کرتے ہیں تو نبی کریم ﷺ نے پوچھا کہ کیا اللہ تعالیٰ کسی کے حمل سے پیدا ہوئے ہیں؟ اب یہ چپ ہو گئے۔

دوسرا سوال نبی کریم ﷺ نے ان سے یہ کیا کہ عیسیٰ علیہ السلام کھانا وغیرہ کھاتے تھے؟ تو انہوں نے کہا ہاں جی بالکل کھاتے تھے تو آپ ﷺ نے کہا کہ کیا اللہ تعالیٰ کھانے کا محتاج ہے؟ کیا اسے بھوک لگتی ہے؟ پھر یہ لوگ خاموش ہو گئے۔

تیسرا سوال یہ کیا کہ اللہ تعالیٰ کے متعلق تمہارا کیا تصور ہے؟ کیا اللہ تعالیٰ بھی کسی وقت فنا ہو جائے گا؟ کیا کوئی ایسا وقت آئے گا جب اللہ تعالیٰ نہیں ہوگا؟ تو انہوں نے کہا کہ نہیں ایسا تو نہیں ہو سکتا۔ عیسیٰ یا تبارک و تعالیٰ اللہ تعالیٰ علیہ السلام کا حال یہ ہے کہ ان پر فنا آئے گی، یہ گفتگو ہو رہی ہے عیسیٰ

علیہ السلام کے بارے میں وفد نجران کے سامنے، اور اس وفد میں عیسائیوں کے بڑے بڑے پوپ شامل تھے، ان کے سامنے آپ ﷺ یہ بتلا رہے ہیں کہ عیسیٰ علیہ السلام اللہ کی ذات میں شریک نہیں ہو سکتے، اس کے بعد آپ ﷺ نے سورۃ اخلاص کی تلاوت فرمائی ﴿قُلْ هُوَ اللَّهُ أَحَدٌ - اللَّهُ الصَّمَدُ - لَمْ يَلِدْ - وَلَمْ يُولَدْ - لَمْ يَكُنْ لََّهُ كُفُوًا أَحَدٌ﴾۔ لکھ کہ اس کی الوہیت میں نہ کوئی اولاد ہے اور نہ وہ کسی کی اولاد ہے، اس لیے تمہیں یہ بات تسلیم کرنی پڑے گی، یہ وفد چلا گیا، اس نے کوئی جواب نہیں دیا، انہوں نے کہا کہ ہم واپس آ کر جواب دیں گے۔

واپس جا کر ان کی آپس میں گفتگو شروع ہو گئی کہ نبی کریم ﷺ کو کیا جواب دیں؟ تو ان کے جو بڑے پوپ اور فادر تھے وہ ابھی تک اس حال میں نہیں تھے کہ نبی کریم ﷺ کی بات کو مان لیں اور نبی کریم ﷺ جو نظریہ رکھتے ہیں اس نظریے کو مان لیں۔ اگلے دن پھر حاضر ہوئے۔ پھر اسی طرح کی گفتگو ہوئی، پھر بھی انہوں نے بات کو تسلیم نہیں کیا، تو نبی کریم ﷺ نے انہیں دعوت مباہلہ دی، ﴿فَنَجْعَلُ لَعْنَةَ اللَّهِ عَلَى الْكَاذِبِينَ﴾۔ نبی کریم ﷺ نے فرمایا کہ ٹھیک ہے، اگر تم میری بات کو اس طرح سے تسلیم کرنے کے لیے تیار نہیں ہو تو ان دلائل کی روشنی میں جو میں نے دیئے تو پھر میں بھی اپنے بچوں کو لے کر آتا ہوں اور تم بھی اپنے بچوں کو لے کر آؤ، پھر کسی کھلے میدان میں مباہلہ کرتے ہیں جو ہم میں جھوٹا ہوگا اس پر اسی وقت اللہ کا عذاب اور غضب نازل ہوگا۔

اب اگلے دن کا مباہلے کا وقت ہے، یہ لوگ واپس آگئے تو ان کے جو پوپ تھے انہوں نے کیا بات کہی؟ انہوں نے کہا کہ دیکھو مباہلے کی دعوت بالکل قبول نہ کرنا، اس بات پر ہرگز نہ آنا اگر تم نے مباہلے کی دعوت قبول کر لی تو دیکھو ہم تو علماء ہیں مذہب کو جانتے ہیں، نبی کی تعلیمات اور اس کی نشانوں کو جانتے ہیں، ہم نے نبی کریم ﷺ کے چہرے میں نور نبوت دیکھا ہے اور یقین کر لو کہ اگر تم نے مباہلے کی دعوت قبول کر لی تو تم سب تباہ و برباد ہو جاؤ گے۔ چنانچہ مباہلے کے وقت سے پہلے ہی انہوں نے اپنی ہار مان لی، اسلام قبول نہیں کیا، لیکن انہوں نے کہا کہ ہم جزیہ دینے کے لیے تیار ہیں آپ اپنا کوئی محاسب بھیج دیا کریں جو سالانہ جزیہ وصول کر لیا کرے۔ (۳۶)

غیر مسلموں سے حسن سلوک

غیر مسلم کی جان کی حفاظت

ابن عمر فرماتے ہیں حضور نے ایک ذمی کی وہی دیت ادا کی جو مسلمان کی دیت ہوتی

ہے۔ (۳۷)

انسانی جان کی عظمت اور حرمت کے پیش نظر اسلام میں غیر مسلم شہری کی جان کو وہی احترام اور رعزت حاصل ہے جو کسی مسلمان کی جان کو ہو سکتی ہے دونوں میں کسی قسم کا کوئی فرق نہیں ہے۔ حضور نے فرمایا:

من قتل معاهدا لم يرح سرائحة الجنة وعن سرائحة يوحنا من سيرة اربعين عاماً

جس نے کسی معاہدہ (غیر مسلم شہری جو اسلامی ریاست کا باشندہ ہو) کو قتل کر دیا وہ شخص جنت کی خوشبو نہیں پائے گا۔ حالانکہ اس کی خوشبو چالیس سال کی مسافت سے محسوس ہوگی۔ (۳۸)

غیر مسلم کے مال کی حفاظت

جنگ خیبر کے موقع پر جب یہود سے معاہدہ ہو چکا تو انہوں نے رسول اکرم ﷺ سے شکایت کی کہ مسلمان ہمارے پھلوں اور غلوں پر ٹوٹ پڑے ہیں حالانکہ یہ چیزیں محفوظ مقام پر رکھی ہوئی تھیں۔ آپ نے فوراً ہدایت فرمائی۔

الا لايحل اموال المعاهدين الا بحقها

آگاہ ہو جاؤ کہ معاہدین (غیر مسلم) کے اموال قطعاً حلال نہیں ہیں سوائے

اس کے کہ اسے لینے کا حق (ریاست کی طرف سے) ہو۔ (۳۹)

جانی دشمن سے عفو و درگزر

جانی دشمنوں اور قاتلانہ حملہ آوروں سے عفو و درگزر کا واقعہ پیغمبروں کے صحیفہ اخلاق کے سوا اور کہاں مل سکتا ہے جس شب کو آپ ﷺ نے ہجرت فرمائی ہے کفار قریش کے نزدیک یہ طے شدہ تھا کہ صبح

کو محمد ﷺ کا سر قلم کر دیا جائے، اس لیے دشمنوں کا ایک دستہ رات بھر خانہ نبوی ﷺ کا محاصرہ کئے کھڑا رہا۔

اگرچہ اس وقت دشمنوں سے انتقام لینے کی آپ ﷺ میں ظاہری قوت نہ تھی، لیکن ایک وقت آیا جب ان میں سے ایک ایک کی گردن اسلام کی تلوار کے نیچے تھی اور اس کی جان صرف آنحضرت ﷺ کے رحم و کرم پر موقوف تھی لیکن ہر شخص کو معلوم ہے کہ ان میں سے کوئی شخص اس جرم میں کبھی مقتول نہیں ہوا۔

جانی دشمن کے لئے سندامان لکھنا

ہجرت کے دن قریش نے آنحضرت ﷺ کے سر کی قیمت مقرر کی تھی اور اعلان کیا تھا کہ جو محمد ﷺ کا سر لائے گا یا زندہ گرفتار کرے گا اس کو سواونہ انعام میں دیئے جائیں گے۔ سراقہ بن جحشم پہلے شخص تھے جو اس نیت سے اپنے سب گرفتار گھوڑے پر سوار ہاتھ میں نیزہ لیے ہوئے آپ ﷺ کے قریب پہنچے، آخر دو تین دفعہ کرشمہ اعجاز دیکھ کر اپنی نیت بد سے توبہ کی اور خواہش کی مجھ کو سندامان لکھ دی جائے، چنانچہ سندامان لکھ کر ان کو دی گئی، اس کے آٹھ برس کے بعد فتح مکہ کے موقع پر حلقہ اسلام میں داخل ہوئے اور اس جرم کے متعلق ایک حرف سوال بھی درمیان میں نہیں آیا۔ (۴۰)

جانی دشمن کو اپنے قریب بٹھانا

عمیر بن وہب آنحضرت ﷺ کا سخت دشمن تھا، مقتولین بدر کے انتقام کے لیے جب سارا قریش بیتاب تھا تو صفوان بن امیہ نے اس کو پیش قرار انعام کے وعدہ پر مدینہ بھیجا تھا کہ وہ چپکے سے جا کر نعوذ باللہ آنحضرت ﷺ کا کام تمام کر دے، عمیر اپنی تلوار زہر میں بجا کر مدینہ آیا، لیکن وہاں پہنچنے کے ساتھ اس کے تیور دیکھ کر لوگوں نے پہچان لیا، حضرت عمر رضی اللہ عنہ نے اس کے ساتھ سختی کرنی چاہی، لیکن آپ ﷺ نے اس سے منع فرمایا اور اپنے قریب بٹھا کر اس سے باتیں کیں اور اسلی راز ظاہر کر دیا، یہ سن کر وہ سناٹے میں آ گیا، لیکن آپ ﷺ نے اس سے کوئی تعرض نہیں فرمایا۔ یہ دیکھ کر وہ اسلام لے آیا اور مکہ میں جا کر دعوت اسلام پھیلائی۔ یہ واقعہ صحیح ہے۔ (۴۱)

جانی دشمن پر غلبہ پا کر معاف کر دینا

ایک دفعہ آپ ﷺ ایک غزوہ سے واپس آرہے تھے، راہ میں ایک میدان آیا، دھوپ تیز تھی،

لوگوں نے درختوں کے نیچے بستر لگا دیئے۔ آنحضرت ﷺ نے بھی ایک درخت کے نیچے آرام فرمایا۔ تلوار درخت کی شاخ سے لٹکا دی، کفار موقع کے منتظر رہتے تھے، لوگوں کو غافل دیکھ کر ناگاہ ایک طرف سے ایک بدو نے آکر بے خبری میں تلوار اتاری، دفعہ آپ ﷺ بیدار ہوئے تو دیکھا کہ ایک شخص سر ہانے کھڑا ہے اور ننگی تلوار اس کے ہاتھ میں ہے، آپ ﷺ کو بیدار دیکھ کر بولا ”کیوں محمد! اب بناؤ تم کو اس وقت مجھ سے کون بچا سکتا ہے؟“ آپ ﷺ نے فرمایا ”اللہ“ یہ پر اثر آواز سن کر اس نے تلوار نیام میں کر لی، اتنے میں صحابہ آگئے۔ آپ ﷺ نے ان سے واقعہ دہرایا اور بدو سے کسی قسم کا تعرض نہیں فرمایا۔ (۳۲)

ایک دفعہ ایک اور شخص نے آپ ﷺ کے قتل کا ارادہ کیا، صحابہ اس کو گرفتار کر کے آنحضرت ﷺ کے سامنے لائے، وہ آپ ﷺ کو دیکھ کر ڈر گیا، آپ ﷺ نے اس کو مخاطب کر کے فرمایا ”ڈرو نہیں، اگر تم مجھے قتل کرنا چاہتے بھی تو نہیں کر سکتے تھے۔“ (۳۳)

صلح حدیبیہ کے زمانہ میں ایک دفعہ اسی آدمیوں کا ایک دستہ منہ اندھیرے جبل تمیم سے اتر کر آیا اور چھپ کر آنحضرت ﷺ کو قتل کرنا چاہا، اتفاق سے وہ لوگ گرفتار ہو گئے، لیکن آنحضرت ﷺ نے ان کو چھوڑ دیا اور کچھ تعرض نہیں کیا۔ قرآن مجید کی یہ آیت اسی واقعہ کے متعلق نازل ہوئی ہے۔

﴿وَهُوَ الَّذِي كَفَّ أَيْدِيَهُمْ عَنْكُمْ وَأَيْدِيَكُمْ عَنْهُمْ﴾ (۳۴)

”اسی خدا نے ان کے ہاتھ تم سے اور تمہارے ہاتھ ان سے روک لے۔“ (۳۵)

زہر کھلانے والی یہودی عورت سے اپنی ذات کے لئے بدلہ نہ لینا:

خیبر میں ایک یہودیہ نے آنحضرت ﷺ کو کھانے میں زہر دیا، آپ ﷺ نے کھانا کھایا تو زہر کا اثر محسوس کیا، آپ ﷺ نے یہودیوں کو بلا کر دریافت کیا تو انہوں نے اقرار کیا، لیکن آپ ﷺ نے کسی سے کچھ تعرض نہیں فرمایا لیکن اسی زہر کے اثر سے جب ایک صحابی نے انتقال کیا تو آپ ﷺ نے صرف اس یہودیہ کو قصاص کی سزا دی (حالانکہ خود آنحضرت ﷺ کو زہر کا اثر مٹنے تک محسوس ہوتا رہتا تھا۔) (۳۶)

دشمنوں کے حق میں دعائے خیر

دشمنوں کے حق میں بددعا کرنا انسان کی فطری عادت ہے لیکن پیغمبروں کا مرتبہ عام انسانی سطح

سے بدر جہا بلند ہوتا ہے، جو لوگ ان کو گالیاں دیتے ہیں وہ ان کے حق میں دعائے خیر کرتے ہیں اور جو ان کے تہنہ خون ہوتے ہیں وہ ان کو پیار کرتے ہیں، ہجرت سے قبل مکہ میں مسلمانوں پر اور خود آنحضرت ﷺ پر جو یہیم مظالم ہو رہے تھے، اس داستان کے دہرانے کے لیے بھی سنگدل درکار ہے، اسی زمانہ میں خباب بن ارت رضی اللہ عنہ صحابی نے عرض کیا کہ یا رسول اللہ ﷺ دشمنوں کے حق میں بددعا فرمائیے، یہ سن کر چہرہ مبارک سرخ ہو گیا۔ (۴۷)

ایک دفعہ چند صاحبوں نے مل کر اسی قسم کی بات کہی تو فرمایا: ”میں دنیا کے لیے لعنت نہیں بلکہ رحمت بنا کر بھیجا گیا ہوں۔“ (۴۸)

آپ ﷺ کو محصور کرنے والے قریشیوں کے لئے بھی دعا کرنا

وہ قریش جنہوں نے تین برس تک آپ ﷺ کو محصور رکھا اور جو آپ ﷺ کے پاس غلہ کا ایک دانہ پہنچنے کے روادار نہ تھے، ان کی شرارتوں کی پاداش میں دعائے نبوی ﷺ کی استجابت نے ابر رحمت کا سایہ ان کے سر سے اٹھالیا اور مکہ میں اس قدر قحط پڑا کہ لوگ ہڈی اور مردار کھانے لگے۔ ابوسفیان نے آنحضرت ﷺ کی خدمت میں حاضر ہو کر عرض کیا کہ ”محمد ﷺ! تمہاری قوم ہلاک ہو رہی ہے، خدا سے دعا کرو کہ یہ مصیبت دور ہو۔“ آپ ﷺ نے بلا عذر فوراً دعا کے لیے ہاتھ اٹھائے اور خدا نے اس مصیبت سے ان کو نجات دی۔ (۴۹)

جنگ احد میں خون آلود کرنے والوں کے لئے دعا کرنا

جنگ احد میں دشمنوں نے آپ ﷺ پر پتھر پھینکے، تیر برسائے، تلواریں چلائیں، دغا دیں، مبارک کوشہید کیا، جین اقدس کو خون آلود کیا، لیکن ان حملوں آواروں کو یہ دعاء دی۔

﴿اللھم اھد قومی فانھم لا یعلمون﴾

”خدا یا ان کو معاف کرنا کہ یہ نادان ہیں۔“ (۵۰)

طائف والوں کے استہزاء اور تمسخر کے جواب میں دعائیں

وہ طائف جس نے دعوے اسلام کا جواب استہزاء اور تمسخر سے دیا تھا، وہ طائف کا مسلمان نہ رہا۔ نے داعی اسلام کو اپنی پناہ میں لینے سے انکار کر دیا تھا، وہ طائف جس نے پائے مبارک کو لہو مسلمان نہ مانا ان کی نسبت فرشتہ غیب پوچھتا ہے کہ حکم ہو تو ان پر پہاڑ الٹ دیا جائے۔ جواب ملتا ہے کہ ”نہا ان کی“

نسل سے کوئی خدا کا پرستار پیدا ہو۔“

دس بارہ برس کے بعد یہی طائف اسلام کی دعوت کا جواب تیر و تفنگ (مخنیق) سے دیتا ہے، جان نثاروں کی لاشوں پر لاشیں گر رہی ہیں، صحابہ عرض کرتے ہیں کہ ”یا رسول اللہ ﷺ! ان کے حق میں بد دعا کیجئے!“ آپ ﷺ دعا کے لے ہاتھ اٹھاتے ہیں، لوگ سمجھتے ہیں کہ حضور ﷺ ان کے حق میں بد دعا فرمائیں گے۔ لیکن زبان مبارک سے یہ الفاظ نکلتے ہیں۔“ خداوند! ثقیف (اہل طائف) کو اسلام نصیب کر اور دوستانہ ان کو مدینہ لا۔“ وہ تیر جو میدان جنگ میں نشانہ پر نہیں گئے تھے، وہ مدینہ کے صحن مسجد میں زبان مبارک سے نکل کر ٹھیک اپنے ہدف پر پہنچے، یعنی وہ مدینہ آ کر خاص مسجد نبوی ﷺ میں بیٹھ کر جہاں وہ مہمان ٹھہرائے گئے تھے، مسلمان ہوئے۔ (۵۱)

رحمت عالم ﷺ کا قبیلہ دوس کے لئے دعا کرنا

دوس کا قبیلہ یمن میں رہتا تھا طفیل رضی اللہ عنہ بن عمرو دوسی اس قبیلہ کے رئیس تھے، وہ قدیم الاسلام تھے، مدت تک وہ اپنے قبیلہ کو اسلام کی دعوت دیتے رہے، لیکن وہ اپنے کفر پر اڑا رہا، ناچار وہ خدمت اقدس میں حاضر ہوئے اور قبیلے کی حالت عرض کر کے گزارش کی کہ ان کے حق میں بد دعا فرمائیے، لوگوں نے یہ سنا تو کہا کہ اب دوس کی بربادی میں کوئی شک نہیں رہا، لیکن رحمت عالم ﷺ نے جن الفاظ میں دعا فرمائی وہ یہ تھے:

”اللھم اھد دوسا وأت بہم“

”خداوند! دوس کو ہدایت کر اور ان کو لا۔“ (۵۲)

حضرت ابو ہریرہ رضی اللہ عنہ کی مشرکہ ماں کے لئے دعا

حضرت ابو ہریرہ رضی اللہ عنہ کی ماں مشرکہ تھیں، اپنی ماں کو وہ جس قدر اسلام کی تبلیغ کرتے تھے وہ اس کی مخالفت کرتی تھیں، ایک دن انہوں نے اسلام کی دعوت دی تو ان کی ماں نے آنحضرت ﷺ کی شان میں گستاخی کی، حضرت ابو ہریرہ رضی اللہ عنہ کو اس قدر صدمہ ہوا کہ وہ رونے لگے اور اسی حالت میں آنحضرت ﷺ کے پاس آئے اور واقعہ عرض کیا، آپ ﷺ نے دعا کی ”اللہم! ابو ہریرہ کی ماں کو ہدایت نصیب کر، وہ خوش خوش گھر واپس آئے تو دیکھا کواڑ بند ہیں اور ماں نہا رہی ہیں، غسل سے فارغ ہو کر کواڑ کھولے اور کلہ پڑھا۔ (۵۳)

رئیس المنافقین عبداللہ بن ابی سے حسن سلوک:

عبداللہ بن ابی بن سلول وہ شخص تھا جو عمر بھر منافق رہا اور کوئی موقع اس نے آنحضرت ﷺ اور مسلمانوں کے خلاف خفیہ سازشوں اور اعلانیہ استخفاف و اہانت کا ہاتھ سے جانے نہ دیا۔ کفار قریش کے ساتھ اس کی خفیہ خط و کتابت تھی، غزوہ احد میں عین موقع پر اپنے ہمراہیوں کے ساتھ مسلمانوں کی فوج سے الگ ہو گیا۔ واقعہ اُفک میں حضرت عائشہ رضی اللہ عنہا پر الزام لگانے والوں میں وہ سب سے آگے تھا۔

بایں ہمہ اس کی فرد جرم کو رحمت عالم ﷺ کا حکم و عفو ہمیشہ دھوتا رہا، وہ مرا تو آپ ﷺ نے اس کی مغفرت کی نماز پڑھی، اس پر حضرت عمر رضی اللہ عنہ نے کہا ”یا رسول اللہ! آپ ﷺ اس کے جنازہ کی نماز پڑھتے ہیں حالانکہ اس نے یہ کہا اور یہ کہا ”یہ سن کر آپ ﷺ متبسم ہوئے اور فرمایا ”ہٹو اے عمر!“ جب زیادہ اصرار کیا تو فرمایا ”اگر مجھے اختیار دیا جاتا کہ اگر ستر دفعہ میں نماز پڑھوں کہ اس کی بخشش ہو سکتی ہے تو اس سے بھی زیادہ پڑھتا۔“ (۵۴)

قیدیوں سے حسن سلوک

نبی اکرم ﷺ کے زمانے میں خطہ عرب اور خاص طور پر حجاز میں قید خانوں کا رواج نہیں تھا اور نہ ہی ایسے حالات تھے کہ کسی کو طویل عرصہ قید کیا جاتا۔

اسلام میں باقاعدہ قید خانے کی ابتداء حضرت عمر رضی اللہ عنہ نے کی۔ انہوں نے صفوان بن امیہ کا گھر چار ہزار درہم میں خرید کر اسے قید خانہ بنایا۔ اس میں مختلف قیدی بند کئے جاتے تھے۔ پھر حضرت علی رضی اللہ عنہ نے قید خانہ بنوایا۔ اور اس کا نام تافع رکھا، لیکن یہ کوئی مضبوط قلعہ نہیں تھا۔ اس لیے بعض قیدی اس سے بھاگ جاتے تھے۔ بعد میں اسے دوبارہ تعمیر کرایا جو مضبوط تھا، جس سے قیدیوں کا فرار ممکن نہیں تھا۔

تاہم جو لوگ وقتی طور پر گرفتار ہو کر آتے انہیں روکے رکھنے کے لیے عارضی طور پر یا تو مسجد کے ستونوں سے باندھ دیا جاتا یا مختلف صحابہ کرام رضی اللہ عنہم کے حوالے کر دیا جاتا جو ان کی نگرانی اور دیکھ بھال کے ساتھ ان کے خورد و نوش اور دیگر ضروریات کا بندوبست کرتے۔ جاہلی نظام میں جنگی قیدی فاتح کے رحم و کرم پر ہوتے تھے، ان پر ظلم توڑے جاتے تھے، ان سے بدسلوکی کی جاتی اور ان کو غلامی میں

ڈال دیا جاتا۔ اور ان کے کھانے کے لیے ان سے بھیک منگوائی جاتی، آج کے مہذب دور میں بھی جنگی قیدیوں کے ساتھ وحشیانہ سلوک روا رکھا جاتا ہے وہ گوانتا نامو بے اور پل چرخی افغانستان اور اس کے قید خانوں سے واضح ہوتا ہے۔

نبی ﷺ نے جنگی قیدیوں کو نیا مرتبہ دیا، چنانچہ بدر کے قیدی جو تاریخ مدینہ میں پہلی مرتبہ زیادہ تعداد میں قید ہوئے تھے، ان کے بارے میں ہدایت کی گئی کہ قیدیوں کو نہایت آرام سے رکھا جائے۔ بعض صحابہ رضی اللہ عنہم نے اس کی تعمیل میں خود کھجوریں کھا کر اپنے ذمے آئے ہوئے قیدیوں کو پیٹ بھر کر اچھا کھانا کھلایا۔ ایک بدری قیدی ابو عزیہ (مصعب بن عیسر کے بھائی) کا بیان ہے کہ جن انصاریوں کے ہاں مجھے رکھا گیا تھا، وہ خود کھجوروں پر گزر کرتے اور مجھے اچھا کھانا لاکر دیتے۔ اس سلوک کی وجہ سے میں سخت شرمسار ہوتا۔ جن اسیروں کے پاس لباس کم تھا، ان کو کپڑے دیئے گئے۔

حضرت عباس رضی اللہ عنہ کے بدن پر لمبے قد کی وجہ سے کوئی کرتہ پورا نہ اترتا تھا، لہذا ان کے لیے عبداللہ بن ابی رضی اللہ عنہ نے کرتہ بھجوایا۔ ان قیدیوں میں سمیل بن عمرو بھی تھا جو اپنا پورا زور بیان اور فصاحت حضور ﷺ کے خلاف تقریریں کرنے میں صرف کرتا تھا۔ حضرت عمر رضی اللہ عنہ نے مشورہ دیا کہ اس کے سامنے کے دانت اکھڑا دیئے جائیں، تاکہ جوشِ خطابت نہ دکھا سکے، کوئی اور ہوتا تو اپنے بے بس قیدی کے ساتھ بدترین سلوک کرنے میں تامل نہ کرتا، لیکن رحمت عالم ﷺ نے فرمایا کہ اگر میں اس کے کسی حصہ بدن کو بگاڑ دوں (مشکل کروں) تو میرے نبی ہونے کے باوجود اللہ تعالیٰ سزا کے طور پر میرے اس حصے کو بگاڑ دے گا۔ (۵۵)

ثمامہ بن آثال نامی نجد کے سردار کو گرفتار کر کے مدینہ منورہ لایا گیا تو آپ ﷺ نے اسے مسجد کے ایک ستون سے بندھوا دیا۔ یہ تین دن تک بندھے رہے۔ آپ بذاتِ خود اس کی دیکھ بھال کرتے اور اس کی خیریت پوچھتے اور گفتگو کرتے۔ وہ کہتا کہ حضور مجھے آزاد کر دیں گے تو مجھ پر احسان کریں گے اور اگر قتل کریں گے تو ایک مجرم کو قتل کریں گے۔ آخر تیسرے روز آپ ﷺ نے اسے آزاد کرنے کا حکم دے دیا، وہ آزاد ہوتے ہی مدینے کے قریب ایک تالاب پر گیا، نہا دھو کر پاک صاف ہو کر آپ کی خدمت میں آیا اور کلمہ پڑھ کر حلقہٴ اسلام میں داخل ہو گیا۔ اپنے وطن واپس جا کر قریش سے کہلا بھیجا کہ اب یمن کی طرف تمہارا تجارتی قافلہ نہیں آسکتا، اس لیے کہ میں مسلمان ہو چکا ہوں اور اسلام اور مسلمانوں کا دفاع کروں گا اور تمہاری کوئی حمایت نہیں کروں گا۔ یہ سب کچھ آپ ﷺ کے اسیروں کے

ساتھ حسن سلوک، رواداری، تحمل مزاجی اور عنف و درگزر کرنے کی وجہ سے ہوا۔ (۵۶)

اسیران جنگ کے ساتھ حسن سلوک اور مساوات کے سلسلے کا وہ عظیم واقعہ بھی تاریخ اسلام کا شبہ پارہ اور مسلمانوں کے لیے اسوۂ حسنہ ہے جب بدر کے قیدی گرفتار کر کے لائے گئے تو ان کے ہاتھ ان کی پیٹھ پر سخت کرکس باندھے ہوئے تھے۔ جس کی وجہ سے ان کو تکلیف ہو رہی تھی۔ پہلی رات انہیں مسجد نبوی کے صحن یا اس کے قریب رکھا گیا تھا۔ چنانچہ حضرت عباس رضی اللہ عنہ تکلیف کی وجہ سے کرا رہے تھے جب ان کی آواز آپ ﷺ کے کانوں میں پڑی تو کراہنے کی وجہ دریافت کی۔ صحابہ رضی اللہ عنہ نے عرض کیا کہ رسیوں کی سخت بندش کی وجہ سے ایسا ہو رہا ہے۔ اس پر آپ ﷺ نے حکم دیا کہ چچا عباس کے ساتھ تمام دوسرے قیدیوں کی بھی رسیاں ڈھیلی اور نرم کر دی جائیں۔ (۵۷)

یہ رحمت عالم ﷺ کی قیدیوں پر شفقت اور عنایت، پھر مساوات کہ اپنے چچا اور تمام اسیروں کے ساتھ یکساں برتاؤ و رویہ برتا جا رہا ہے۔

بدر میں کفار جس ارادے سے آئے تھے اور مسلمانوں کے خلاف جو سخت جذبات و خیالات رکھتے تھے اور مسلمانوں کا قلع قمع کرنے کا عزم رکھتے تھے وہ کسی سے پوشیدہ نہیں ہے۔ ان کے عزائم و جرائم کی وجہ سے وہ قتل کے لائق تھے۔ اللہ تعالیٰ کی طرف سے اس کی اجازت تھی۔ حضرت عمر رضی اللہ عنہ کی رائے بھی یہی تھی، لیکن آپ ﷺ نے حضرت ابوبکر رضی اللہ عنہ کی رائے پر عمل کرتے ہوئے ان قیدیوں سے فدیہ نہ لے کر آزاد کر دیا۔ جن کے پاس مالی فدیہ نہیں تھا۔ ان سے مسلمانوں کے دس، دس بچوں کو پڑھانے کے عوض رہا کر دیا۔ (۵۸)

بدر کی لڑائی میں جو لوگ قید ہوئے تھے ان میں حضور کے داماد ابوالعاص بن ربیع بھی تھے، جن کے نکاح میں حضرت زینب رضی اللہ عنہا تھیں، یہ حضرت خدیجہ رضی اللہ عنہا کی بہن کے بیٹے تھے، ان قیدیوں کے ساتھ رسول اللہ ﷺ نے جو سلوک کیا وہ دنیا کے لیے ایک مثال ہے جب اہل مکہ نے اپنے قیدیوں کی رہائی چاہی تو رسول اللہ ﷺ کی صاحبزادی حضرت زینب رضی اللہ عنہا نے بھی اپنے شوہر کے فدیہ کے لیے کچھ مال بھیجا، اس میں وہ ہار بھی تھا جو حضرت خدیجہ رضی اللہ عنہا نے ان کو جہیز میں دیا تھا اس ہار کو دیکھ کر رسول اللہ ﷺ بے چین ہو گئے، آپ نے صحابہ رضی اللہ عنہ سے فرمایا: اگر مناسب سمجھو تو زینب کی خاطر اس کے اسیر شوہر کو رہا کر دو اور اس کے ہار کو بھی اس کو واپس دے دو، صحابہ رضی اللہ عنہ نے عرض کیا: یا رسول اللہ ہم خوشی سے اس کے لیے تیار ہیں، ابوالعاص کو چھوڑ دیا گیا، اور حضرت زینب

رضی اللہ عنہا کا ہار ان کو واپس دے دیا گیا۔

ابوالعاص نے مکہ پہنچ کر حضرت زینب رضی اللہ عنہا کو رسول اللہ ﷺ کے پاس جانے کی اجازت دے دی، وہ ابوالعاص کو مکہ میں چھوڑ کر مدینہ رسول اللہ ﷺ کے پاس چلی آئیں، اسلام نے دونوں کے درمیان تفریق کر دی تھی، فتح مکہ سے کچھ عرصہ پہلے ابوالعاص تجارت کے لیے شام گئے، ان کی دیانت مشہور تھی، اس لیے قریش کے اور لوگوں نے بھی تجارت کے لیے اپنا مال ان کے ساتھ کر دیا تھا، جب وہ واپس آ رہے تھے تو مدینہ کی ایک فوج نے ان کو دشمن سمجھ کر ان کے مال پر قبضہ کر لیا، وہ کسی طرح چھپ کر رات کو مدینہ پہنچ گئے، اور حضرت زینب رضی اللہ عنہا سے پناہ مانگی، انہوں نے ان کو پناہ دے دی، اور ان کا مال واپس کرانے کا وعدہ کیا، فجر کی نماز میں حضرت زینب رضی اللہ عنہا نے عورتوں کی صف سے چلا کر کہا: اے صاحبو! میں نے ابوالعاص کو پناہ دے دی ہے، نماز کا سلام پھیر کر رسول اللہ ﷺ نے صحابہ کو مخاطب کر کے کہا: صاحبو! تم نے سنا جو میں نے سنا، انہوں نے کہا: جی ہاں! آپ ﷺ نے فرمایا: قسم ہے اس ذات کی جس کے ہاتھ میں محمد کی جان ہے، اس سے پہلے مجھے اس واقعہ کا علم نہ تھا، جب ایک ادنیٰ فرد نے تمام مسلمانوں کی طرف سے پناہ دے دی ہے تو اس کو پناہ ملنی چاہئے، اس کے بعد آپ اپنی صاحبزادی کے پاس آئے اور فرمایا: اے میری بچی! تم ابوالعاص کی اچھی طرح مہمانداری کرو، مگر اپنے پاس نہ آنے دینا کیونکہ اب تم اس کے لیے حلال نہیں ہو، اس کے بعد ابوالعاص کا تمام مال ان کو واپس کر دیا گیا، جب وہ مکہ آئے تو ایک ایک چیز لوگوں کے حوالہ کر دی جس کو وہ لے کر تجارت کرنے گئے تھے، اس کے بعد انہوں نے پوچھا: اے جماعت قریش! تم میں سے اب کوئی ایسا شخص رہ گیا ہے جس کا مال میرے پاس ہو، اور وہ اس کو اب تک وصول نہ ہو، وہ انہوں نے کہا: نہیں! کوئی اب ایسا نہیں ہے، سب کو ان کا مال پہنچ گیا ہے، ہم نے تم کو نہایت معتبر اور شریف پایا، اس کے بعد ابوالعاص نے اشہد ان لا الہ الا اللہ و اشہد ان محمداً عبده و رسوله پڑھا، پھر اہل قریش کو مخاطب کر کے بولے: میں جب رسول اللہ ﷺ کے پاس تھا، اسی وقت ایمان لے آتا مگر میں ڈرا کہ تم لوگ یہ بدگمانی کرو گے کہ اس طرح سے میں نے تمہارے مال کھانے کی ترکیب کی ہے، جب اللہ نے اسے تم کو پہنچا دیا اور بارامانت سے فارغ ہوا تو اسلام لے آیا، اس کے بعد وہ مکہ سے مدینہ آ گئے، ان کے آنے کے بعد رسول اللہ ﷺ نے حضرت زینب رضی اللہ عنہا کو ان کے نکاح میں دے دیا۔ (۵۹)

جن مقامات پر انسان کا دل نرم ہوتا ہے اور اسے غور و فکر کا موقع ملتا ہے ان میں سے ایک مقام

جیل ہے۔ لہذا قیدیوں کے ساتھ خلوص سے جو حسن سلوک ہوگا وہ ضرور اپنا رنگ لائے گا۔ آج قیدیوں میں سے سب سے زیادہ اسلام قبول کرنے والے امریکی جیلوں کے ٹیکر اور کالے لوگ ہیں۔ کیا ہم مسلمان آپ ﷺ کے امتی اور شیدائی دوسرے ملکوں، مقامات اور جیلوں میں بھی اسی شفقت و رحمت کے ساتھ دعوت و تبلیغ کا کام کرنے پر غور کریں گے؟ آپ ﷺ نے قیدیوں کی عزت و احترام اور ان کے حقوق کے بارے میں جو ہدایات دی ہیں وہ آج کے جینوا چارٹر سے کئی گنا اعلیٰ و ارفع ہیں۔ اسے کاش کہ مسلم ممالک اور مسلمان امت اس کا مظاہرہ کرے۔ (۶۰)

رسول اکرم ﷺ اور خلفائے راشدینؓ کی ان تعلیمات اور نظائر سے یہ پتہ چلتا ہے کہ دین میں غیر مسلموں سے تعلقات کے قیام، ان سے مکالمے اور حسن سلوک کے حوالے سے جو مثالی طرزِ عمل اختیار کیا گیا ہے اس نے اسلام میں مذہبی رواداری، غیر مسلم اقلیتوں کے حقوق کے تحفظ، ان سے معاملات اور سب سے اہم مرحلہ اشاعت اسلام اور تبلیغ دین میں اہم کردار ادا کیا۔ رسول اللہ ﷺ کا اسوۂ حسنہ اور خلفائے راشدینؓ کے مثالی طرزِ عمل، قرآن کریم کی تعلیمات اور سیرت طیبہ آج بھی ہمارے لئے رشد و ہدایت کا سرچشمہ اور مینارۂ نور ہیں۔ ضرورت اس امر کی ہے کہ غیر مسلم دنیا سے پر امن بقائے باہمی کی بنیاد پر تعلقات کے قیام اور مکالمے کے لئے ان کے اہمیت کو پیش نظر رکھ کر مکالمے کی راہ اپنائی جائے۔

خلفائے راشدینؓ کا غیر مسلموں سے حسن سلوک

حضرت ابو بکر صدیق رضی اللہ عنہ کا دور حکومت:

آپؓ اپنی عفت، پارسائی، رحمی، راست بازی، دیانتداری، معاملہ فہمی، عجز و تواضع، زہد و تقویٰ کی بدولت آپ ﷺ کی بارگاہ میں محبوب اور محرم اسرار نبوت بن گئے تھے۔ انھوں نے اپنی زندگی اسوۂ رسول کے مطابق گزاری اس لئے ان کے ہاں بھی عفو و درگزر اور رواداری کی اعلیٰ مثالیں ملتی ہیں۔

آنحضرت ﷺ نے بعثت کے بعد کفار کی ایذا رسانی کے باوجود تیرہ برس تک مکہ میں تبلیغ و دعوت کا سلسلہ جاری رکھا۔ حضرت ابو بکر رضی اللہ عنہ اس بے بسی کی زندگی میں جان، مال، رائے و مشورہ، غرض ہر حیثیت سے آپ کے دست و بازو اور رنج و راحت میں شریک رہے۔ آنحضرت ﷺ

روزانہ صبح و شام حضرت ابو بکر رضی اللہ عنہ کے گھر تشریف لے جاتے اور دیر تک مجلس قائم رہتی۔ مکہ میں ابتداء جن لوگوں نے داعی توحید کو لبیک کہا ان میں کثیر تعداد غلاموں اور لونڈیوں کی تھی جو اپنے مشرک آقاؤں کے پیچھے ظلم و ستم میں گرفتار ہونے کے باعث طرح طرح کی اذیتوں میں مبتلا تھے۔ حضرت ابو بکر رضی اللہ عنہ نے ان مظلوم بندگان توحید کو ان کے جفا کار مالکوں سے خرید کر آزاد کر دیا۔ چنانچہ حضرت بلال، عامر بن فہیرہ، نذیرہ، نہدیہ، جاریہ، بنی مویل رضی اللہ عنہم اور بنت نہدیہ وغیرہ نے اسی صدیقی جو دو کرم کے ذریعہ سے نجات پائی۔

حضرت ابو بکر صدیقؓ پر آزمائشیں:

کفار جب کبھی آنحضرت ﷺ پر دست تعدی درازی کرتے تو یہ مخلص جانثار خطرہ میں پڑ کر خود سینہ سپر ہو جاتا۔ ایک دفعہ آپ خانہ کعبہ میں تقریر فرما رہے تھے مشرکین اس تقریر سے سخت برہم ہوئے اور اس قدر مارا کہ آپ ﷺ بے ہوش ہو گئے، حضرت ابو بکر رضی اللہ عنہ نے بڑھ کر کہا ”خدا تم سے کبھے، کیا تم صرف ان کو اس لیے قتل کرو گے کہ ایک خدا کا نام لیتے ہیں“

اسی طرح ایک روز آنحضرت نماز پڑھ رہے تھے کہ اسی حالت میں عقبہ بن معیط نے اپنی چادر سے گلے مبارک میں پھندا ڈال دیا۔ اس وقت اتفاقاً حضرت ابو بکر رضی اللہ عنہ پہنچ گئے اور اس ناانجاری کی گردن پکڑ کر خیر الانام علیہ السلام سے علیحدہ کیا اور فرمایا ”کیا تم اس کو قتل کرو گے جو تمہارے پاس خدا کی نشانیاں لایا اور کہتا ہے کہ میرا رب اللہ ہے؟“ (۶۱)

ابتداءً مشرکین قریش نے مسلمانوں کی قلیل جماعت کو چنداں اہمیت نہ دی لیکن جب انہوں نے دیکھا کہ روز بروز ان کی تعداد بڑھتی جاتی ہے اور اسلام کا حلقہ اثر وسیع ہوتا جاتا ہے تو نہایت سختی سے انہوں نے اس تحریک کا سد باب کرنا چاہا۔ ایذا اور تکلیف رسانی کی تمام ممکن صورتیں عمل میں لانے لگے۔ آنحضرت ﷺ نے جب اپنے جانثاروں کو ان مصائب میں مبتلا پایا تو ستم زدوں کو جوش کی طرف ہجرت کی اجازت دی۔ اور بہت سے مسلمان جوش کی طرف روانہ ہو گئے۔ حضرت ابو بکر صدیق رضی اللہ عنہ بھی باوجود جاہت ذاتی اور اعزاز خاندانی کے اس داروغہ سے محفوظ نہ تھے۔

چنانچہ جب حضرت طلحہ بن عبد اللہ کی تبلیغ سے حلقہ جوش اسلام ہوئے تو حضرت طلحہ رضی اللہ عنہ کے چچا نوفل بن خویلد نے ان دونوں کو ایک ساتھ باندھ کر مارا اور حضرت ابو بکر رضی اللہ عنہ کے خاندان

نے کچھ حمایت نہ کی۔ ان اذیتوں سے مجبور ہو کر آپ نے آنحضرت ﷺ سے اجازت لی اور رخت سفر باندھ کر عازم ہمش ہوئے۔ جب آپ مقام برک الغما میں پہنچے تو ابن الدغنے رئیس قارہ سے ملاقات ہوئی۔ اس نے پوچھا ابو بکر کہاں کا قصد ہے؟ آپ نے فرمایا کہ قوم نے مجھے جلا وطن کر دیا ہے۔ اب ارادہ ہے کہ کسی اور ملک کو چلا جاؤں اور آزادی سے خدا کی عبادت کروں۔ ابن الدغنے نے کہا کہ تم سا آدمی جلا وطن نہیں کیا جاسکتا۔ تم مفلس و بے نوا کی دست گیری کرتے ہو، قرابت داروں کا خیال رکھتے ہو، مہمان نوازی کرتے ہو، مصیبت زدوں کی اعانت کرتے ہو۔ میرے ساتھ واپس چلو اور اپنے وطن ہی میں اپنے خدا کی عبادت کرو۔

چنانچہ آپ ابن الدغنے کے ساتھ پھر مکہ واپس آئے۔ ابن الدغنے نے قریش میں پھر کر اعلان کر دیا کہ آج سے ابو بکر رضی اللہ عنہ میری امان میں ہیں۔ ایسے شخص کو جلا وطن نہ کرنا چاہئے جو حق جوں کی خبر گیری کرتا ہے، قرابت داروں کا خیال رکھتا ہے، مہمان نوازی کرتا ہے اور مصائب میں لوگوں کے کام آتا ہے۔ قریش نے ابن الدغنے کی امان کو تسلیم کیا لیکن فرمائش کی کہ ابو بکر کو سمجھا دو کہ وہ جب اور جس طرح جی چاہے اپنے گھر میں نمازیں پڑھے اور قرآن کی تلاوت کریں لیکن گھر سے باہر نمازیں پڑھنے کی ان کو اجازت نہیں۔ حضرت ابو بکر رضی اللہ عنہ نے عبادات الہی کے لیے اپنے صحن خانہ میں ایک مسجد بنالی تھی۔

کفار کو اس پر بھی اعتراض ہوا۔ انہوں نے ابن الدغنے کو خبر دی کہ ہم تمہاری ذمہ داری پر ابو بکر رضی اللہ عنہ کو اس شرط پر امان دی تھی کہ وہ اپنے مکان میں چھپ کر اپنے مذہبی فرائض ادا کریں۔ لیکن اب وہ صحن خانہ میں مسجد بنا کر اعلان کے ساتھ نماز پڑھتے ہیں، اس سے ہم کو خوف ہے کہ ہماری عورتیں اور بچے متاثر ہو کر اپنے آبائی مذہب سے بد عقیدہ نہ ہو جائیں۔ اس لیے تم انہیں مطلع کر دو کہ اس سے باز آجائیں ورنہ تم کو ذمہ داری سے بری ہو جاؤ۔

ابن الدغنے نے ابو بکر رضی اللہ عنہ سے جا کر کہا: تم جانتے ہو کہ میں نے کس شرط پر تمہاری حفاظت کا ذمہ لیا ہے، اس لیے یا تو تم اس پر قائم رہو یا مجھے ذمہ داری سے بری سمجھو، میں نہیں چاہتا کہ عرب میں مشہور ہو کہ میں نے کسی کے ساتھ بد عہدی کی، لیکن حضرت ابو بکر رضی اللہ عنہ نے نہایت استغناء کے ساتھ جواب دیا کہ ”مجھے تمہاری پناہ کی حاجت نہیں میرے لیے خدا اور اس کے رسول کی پناہ کافی ہے۔“ (۶۲)

کفار کے ساتھ نبوی عہد ناموں کی تجدید اور انکے حقوق کی رعایت

عہد نبوت میں جن غیر مذاہب کے پیروؤں کو اسلامی ممالک محروسہ میں پناہ دی گئی تھی اور عہد ناموں کے ذریعہ سے ان کے حقوق متعین کر دیئے گئے تھے، حضرت ابو بکر رضی اللہ عنہ نے نہ صرف ان حقوق کو قائم رکھا بلکہ اپنے مہر و دستخط سے پھر اس کی توثیق فرمائی۔ اسی طرح خود ان کے عہد میں جو ممالک فتح ہوئے وہاں کی ذمی رعایا کو تقریباً وہی حقوق دیئے جو مسلمانوں کو حاصل تھے۔ چنانچہ اہل حیرہ سے جو معاہدہ ہوا اس کے یہ الفاظ تھے:

لا يهدم لهم بيعة ولا كنيسة ولا قصر من قصورهم التي كانوا

تحصنون اذا نزل بهم عدولهم ولا يمنعون من ضرب النواقيس

ولا من اخراج الصليبان في عيدهم۔

ان کی خانقاہیں اور گرجے منہدم نہ کئے جائیں گے اور نہ کوئی ایسا قصر گرایا جائے گا جس میں وہ ضرورت کے وقت دشمنوں کے مقابلہ میں قلعہ بند ہوتے ہیں، ناقوس (اور گھنٹے بجانے کی) ممانعت نہ ہوگی، اور تہوار کے موقعوں پر صلیب نکالنے سے روک نہ جائیں گے۔ کوئی بوڑھا آدمی جو کام سے معذور ہو جائے یا کوئی سخت مرض میں مبتلا ہو کر مجبور ہو جائے یا جو پہلے مالدار ہو پھر ایسا غریب ہو جائے کہ خیرات کھانے لگے تو ایسے لوگوں سے جزیہ نہیں لیا جائے گا اور جب تک وہ زندہ رہیں ان کے اہل و عیال کے مصارف بیت المال سے پورے کئے جائیں۔ البتہ وہ کسی دوسرے ملک چلے جائیں تو ان کے اہل و عیال کی ذمہ داری مسلمانوں کی نہ ہوگی۔ اس معاہدہ میں یہ بھی تھا کہ انھیں سوائے فوجی اور مسلمانوں کے مشابہ لباس کے ہر طرح کا لباس پہننے کی اجازت ہے۔

یہ معاہدہ نہایت طویل ہے، یہاں صرف وہی جملے نقل کئے گئے ہیں جن سے مسلمانوں کی غیر

معمولی مذہبی رواداری کا ثبوت ملتا ہے۔ (۶۳)

جزیہ اور ٹیکس میں کفار کے ساتھ نرمی

خليفة اول کے عہد میں جزیہ یا ٹیکس کی شرح نہایت آسان تھی، اور ان ہی لوگوں پر مقرر کرنے کا حکم تھا جو اس کی ادائیگی کی صلاحیت رکھتے ہوں۔ چنانچہ حیرہ کے سات ہزار باشندوں میں سے ایک ہزار بالکل مستثنیٰ تھے اور باقی پر صرف دس دس درہم سالانہ مقرر کئے گئے تھے۔ معاہدوں میں یہ شرط بھی

تھی کہ کوئی ذمی بوزھا، اپانج اور مفلس ہو جائے گا تو وہ جزیہ سے بری کر دیا جائے گا۔ نیز بیت المال اس کا کفیل ہوگا۔ کیا دنیا کی تاریخ ایسی بے تعصبی اور رعایا پروری کی نظیر پیش کر سکتی ہے۔ (۶۴)

نجران کے عیسائیوں کو مراعات

آپؐ نے انھیں یہ تحریر لکھ کر دی کہ ان کی جان، زمین، مال، عبادت، مذہب، ان کے پادری، راہب، ان کی عبادت گاہیں اور ان کے قبضہ میں جو کچھ بھی ہے وہ اللہ کی امان اور رسول اللہ کی پناہ میں ہے، انہیں نہ کوئی نقصان پہنچایا جائے گا نہ کسی تنگی میں مبتلا کیا جائے گا، کسی راہب کو اسکی رہبانیت سے نہیں ہٹایا جائیگا۔ یہ عہد ان تمام وعدوں کی تکمیل ہے جو محمدؐ نے ان سے کئے تھے۔ (۶۵)

حضرت عمر فاروق رضی اللہ عنہ کا غیر مسلموں کے ساتھ حسن سلوک:

فاروقی عدل و انصاف کا دائرہ صرف مسلمانوں تک محدود نہ تھا بلکہ ان کا عدل مسلمان، یہودی، عیسائی سب کے لیے یکساں تھا۔

قبیلہ بکر بن وائل کے ایک شخص نے حیرہ کے ایک عیسائی کو مار ڈالا۔ حضرت عمر رضی اللہ عنہ نے لکھا کہ قاتل مقتول کے ورثاء کے حوالہ کر دیا جائے۔ چنانچہ وہ شخص مقتول کے وارث کو جس کا نام حنین تھا سپرد کیا گیا اور اس نے اس کو مقتول عزیز کے بدلہ میں قتل کر دیا۔ (۶۶)

حضرت عمر رضی اللہ عنہ نے ایک پیر کہن سال کو گداگری کرتے دیکھا، پوچھا ”تو بھیک مانگتا ہے“ اس نے کہا ”مجھ پر جزیہ لگایا گیا ہے، حالانکہ میں بالکل مفلس ہوں۔“ حضرت عمر رضی اللہ عنہ اسے اپنے گھر لے آئے اور کچھ نقد دے کر مہتمم بیت المال کو لکھا کہ ”اس قسم کے ذمی مساکین کے لیے بھی وظیفہ مقرر کر دیا جائے۔ واللہ! یہ انصاف نہیں ہے کہ ان کی جوانی سے ہم منتفع ہوں اور بڑھاپے میں ان کی خبر گیری نہ کریں۔“ (۶۷)

عربوں کے عیسائیوں کو ان کی متواتر بغاوتوں کے باعث جلا وطن کیا گیا۔ مگر اس طرح کہ ان کی املاک کی دو چند قیمت دی گئی۔ نجران کے عیسائیوں کو جلا وطن کیا گیا تو ان کے ساتھ بھی اچھا سلوک کیا گیا۔ (۶۸)

حضرت عمر رضی اللہ عنہ کے فرامین، خطوط، توقیعات اور خطبے

اسلام سے قبل عرب میں لکھنے پڑھنے کا چنداں رواج نہ تھا۔ چنانچہ جب آنحضرت ﷺ

مبعوث ہوئے تو قبیلہ قریش میں صرف سترہ آدمی ایسے تھے جو لکھنا جانتے تھے۔ حضرت عمر رضی اللہ عنہ نے اسی زمانہ میں لکھنا اور پڑھنا سیکھ لیا تھا۔ حضرت عمر رضی اللہ عنہ کے فرامین، خطوط، توقیعات اور خطبے اب تک کتابوں میں محفوظ ہیں۔ ان سے ان کی قوت تحریر بر جستگی کلام اور زور تحریر کا اندازہ ہو سکتا ہے۔

بیعت خلافت کے بعد جو خطبہ دیا اس کے چند فقرے یہ ہیں:

اللهم انى غليط فلينى، اللهم انى ضعيف فقونى الا وان العرب
 جمل أنف وقد اعطيت خطامه الا واتى حامله على المحبة
 اے خدا میں سخت ہوں تو مجھ کو نرم کر، میں کمزور ہوں مجھ کو قوت دے، ہاں
 عرب والے سرکش اونٹ ہیں جن کی مہار میرے ہاتھ میں دے دی گئی ہے
 لیکن میں ان کو راستہ پر چلا کر چھوڑوں گا۔

قوت تحریر کا اندازہ اس خط سے ہو سکتا ہے جو حضرت ابو موسیٰ اشعری رضی اللہ عنہ کے نام لکھا گیا تھا۔ اس کے چند فقرے یہ ہیں:

أما بعد فإن القوة فى العمل أن لاتؤخروا عمل اليوم لغد فإنكم
 إذا فعلتم ذلك قد أركت عليكم أعمالكم فلم تدسروا أيها
 تأخذون فأضعتم

اما بعد! مضبوطی عمل کی یہ ہے کہ آج کا کام کل پر نہ اٹھا رکھو، ایسا کرو گے
 تو تمہارے بہت سے کام جمع ہو جائیں گے، پھر پریشان ہو جاؤ گے کہ کس کو
 کریں اور کس کو چھوڑ دیں، اس طرح کچھ بھی نہ ہو سکے گا۔ (۶۹)

غیر مسلموں سچیز یہ کی وصولی میں نرمی

اسلامی مآخذ میں یہ ہدایت بار بار پڑھنے کو ملتی ہے کہ جزیے کے حصول میں ذمیوں پر ظلم نہ کیا
 جائے اور تاریخ کی شہادت بھی یہی ہے کہ مسلمان حکمرانوں نے نبی کریم ﷺ کے عہد مبارک سے لے
 کر بعد کے ادوار تک ان ہدایات پر ان کی روح کے مطابق عمل کیا۔

چنانچہ سیدنا عمر رضی اللہ عنہ نے حکم دیا تھا کہ:

لايكلفوا فوق طاقتهم

ان کی طاقت سے بڑھ کر ادا کرنے کی انہیں تکلیف نہ دی جائے۔ (۷۰)

جزیرہ کی وصولی میں ہر قسم کی سختی سے منع کیا گیا سیدنا عمر نے شام کے گورنر ابو عبیدہ کو جو فرمان لکھا تھا اس میں یہ بھی تھا۔

وامنع المسلمین من ظلمهم والإضرار بهم وأكل أموالهم إلا
بحلّها

مسلمانوں کو ان پر ظلم کرنے اور انہیں ستانے اور ناجائز طریقے سے ان کے
مال کھانے سے منع کر دو۔

شام کے سفر میں سیدنا عمر نے ایک عامل کو جزیرہ وصول کرنے کے لیے سزا دیتے دیکھا تو
فرمایا۔

لا تعذب الناس فإن الذين يعذبون الناس في الدنيا يعذبهم الله
يوم القيامة

ان کو تکلیف نہ دو اگر تو انہیں اذیت پہنچاؤ گے تو قیامت کے دن اللہ تمہیں
عذاب دے گا۔ (۷۱)

جو غیر مسلم شہری فقیر ہو جائیں انہیں نہ صرف جزیرہ معاف کر دیا جاتا تھا بلکہ اسلامی بیت المال
سے ان کے لیے وظائف مقرر کئے جاتے۔ سیدنا عمر نے ایک دفعہ ایک ضعیف العمر آدمی کو بھیک مانگتے
دیکھا تو اس سے اس کا سبب پوچھا، اس نے کہا جزیرہ ادا کرنے کے لیے بھیک مانگتا ہوں۔ آپ نے نہ
صرف اس کا جزیرہ معاف کیا بلکہ اس کے لیے وظیفہ مقرر کیا، اور اپنے افسر خزانہ کو لکھا:

انظر هذا وضربائه فوالله ما أنصفنا إن أكلنا ثيبته ثم نخذله
عند الهرم۔

خدا کی قسم یہ ہرگز انصاف نہیں ہے کہ ہم اس کی جوانی سے قاعدہ اٹھائیں اور
بڑھاپے میں اس کو سوا کریں۔ (۷۱)

حضرت عمر کے عہد میں قبیلہ بکر بن وائل کے مسلمان نے حیرہ کے ایک غیر مسلم شہری کو ناحق قتل
کر دیا، حضرت عمر نے یہ فیصلہ فرمایا کہ اسے مقتول کے ورثاء کے حوالے کر دیا جائے چاہے وہ قتل کریں یا
معاف کریں، چنانچہ اس کے ورثاء نے اسے قتل کر دیا۔ (۷۱)

حضرت عثمان رضی اللہ عنہ کا غیر مسلموں سے حسن سلوک:

حضرت عثمان رضی اللہ عنہ کے فرامین و خطوط بھی اس باب میں سنگ میل کی حیثیت رکھتے ہیں یہ فرامین و خطوط کتابوں میں محفوظ ہیں۔ افسوس کہ الفاظ کی فصاحت اور کلام کی بلاغت کا لطف ترجمہ میں قائم نہیں رہ سکتا۔ بیعت خلافت کے بعد تمام ملک میں جو مختلف فرامین بھیجے ہیں ان میں سے ایک کے چند فقرے یہ ہیں:

إنما بتفتنم بالاقداء والاتباع فلا تلتفتنم الدنيا عن امرکم فإن
 أمر هذه الأمة صائر ابى الابتداع بعد اجتماع ثلاث فيکم تکامل
 النعم وبلوغ أولادکم من السبايا وقرأة الاعراب والأعاجم
 القرآن فإن رسول الله ﷺ قال الکفر فی العجمة فإذا استعجم
 عليهم أمر تکلفوا وابتدعوا۔

اتباع اور اطاعت ہی سے تم کہ یہ درجہ حاصل ہوا ہے، پس دنیا طلبی تم کو
 تمہارے مقصد سے برگشتہ نہ کرنے پائے، امت میں تین اسباب کے مجتمع
 ہوجانے کے بعد بدعات کا سلسلہ شروع ہوجائے گا، دولت کی بہتات،
 لونڈیوں سے اولادوں کی کثرت، اعراب اور اعاجم کا قرآن پڑھنا، رسول
 اللہ ﷺ نے فرمایا ہے کہ کفر عجمیت میں ہے کیونکہ وہ جب کوئی بات نہیں سمجھ
 سکتے تو (خواہ مخواہ) تکلیف کر کے نئی باتیں گھڑ لیتے ہیں۔

ایک فرمان میں عمال کو تحریر فرماتے ہیں:

يوشكن أنمتکم أن يصيروا جباة ولا يكونوا دعاة فلذا عادوا
 كذلك انقطع الحياء والأمانة والوفاء لألوان أعدل السيرة أن
 تنظروا في أمور المسلمين وفيما عليهم فتعظوهم مالهم
 وتأخذوهم بالذی عليهم۔

قریب ہے کہ تمہارے ائمہ نگہبان ہونے کے بجائے صرف تحصیلدار ہو کر رہ
 جائیں، جب ایسی حالت ہو جائے گی تو حیا، امانت اور وقاداری ناپید
 ہوجائے گی، ہاں! بہتر طریقہ یہ ہے کہ تم مسلمانوں کے نفع نقصان کا خیال

رکھو، ان کا حق ان کو دلو اور جوان سے لینا چاہے وہ ان سے وصول کرے۔

برجستہ تقریر و خطابت کا ملکہ نہ تھا، چنانچہ مسند نشینی کے بعد پہلے پہل جب منبر پر تشریف لائے تو زبان نے یاری نہ کی اور صرف یہ کہہ کر اتر آئے کہ ابو بکر و عمر رضی اللہ عنہم پہلے سے اس کے لیے تیار ہو کر آتے تھے، میں بھی آئندہ تیار ہو کر آؤں گا، لیکن تم کو تقریر کرنے والے امام سے زیادہ کام کرنے والے امام کی ضرورت ہے۔ آپ کی تقریر مختصر لیکن فصیح و موثر ہوتی تھی۔ ایک خطبہ کے چند ابتدائی فقرے یہ ہیں:

أيها الناس ان بعض الطمع فقر وبعض اليأس غنى وانكم
تجمعون مال اتاكلون وتاملون مالا تدبرون وانتم مؤجلون
في دمار غروما

لوگو! بعض حرص و طمع احتیاج محض ہے اور بعض نا امیدی تو نگری و بے نیازی کے مترادف ہے تم ایسی چیزیں جمع کرتے ہو جس سے متمتع نہیں ہو سکتے اور ایسی امیدیں باندھتے ہو جو پوری نہیں ہو سکتی ہیں، تم لوگ اس دھوکے کے گھر میں ایک وقت مقررہ تک کے لیے چھوڑے گئے ہو۔ (۷۲)

اسی طرح حضرت عثمان رضی اللہ عنہ کو جب یہ معلوم ہوا کہ بعض مسائل میں دوسرے صحابہ کو اختلاف ہے تو فرمایا کہ ”ہر شخص کو اختیار ہے کہ جو حق نظر آئے اس پر عمل کرے، میں کسی کو اپنی رائے ماننے پر مجبور نہیں کرتا۔“ (۷۳)

مہر و تحلل کا بیکر تھے، مصائب و آلام کو نہایت مہر و سکون کے ساتھ برداشت کرتے تھے۔ شہادت کے موقع پر چالیس دن تک جس بردباری، ضبط اور تحمل کا اظہار آپ کی ذات سے ہوا وہ اپنی آپ نظر ہے۔ سینکڑوں وفا شعار غلام اور ہزاروں معاون و انصار جاں فروشی کے لیے تیار تھے مگر اس آپ نے خوزری کی اجازت نہ دی اور اپنے اخلاق کریمانہ کا آخری منظر دکھا کر ہمیشہ کے لیے دنیا سے روپوش ہو گئے۔

حضرت علی کرم اللہ وجہہ کا حسن سلوک:

آپ خلیفہ بننے کے بعد انتظام مملکت میں حضرت عمر رضی اللہ عنہ کے نقش قدم پر چلنا چاہتے تھے اور اس زمانہ کے انتظامات میں کسی قسم کا تغیر کرنا پسند نہیں فرماتے تھے۔

حضرت علی رضی اللہ عنہ کا مشہور واقعہ ہے جب دشمن پر قابو پالیا اور اس کے سینے پر سوار ہو گئے تو اس کو چھوڑ دیا صرف اس بات پر کہ اس نے میرے منہ پر تھوک دیا ہے اب میرے دل میں اپنی ذات کے لئے بدلہ لینے کا غصہ شامل ہو گیا ہے اب میرا لڑنا خالص اللہ کی رضا کے لئے نہیں ہوگا۔ رواداری، تحمل اور برداشت کی یہ مثال کوئی پیش کر سکتا ہے؟

ایک دفعہ نجران کے یہودیوں نے (جن کو فاروق اعظم رضی اللہ عنہ نے حجاز سے جلا وطن کر کے نجران میں آباد کر لیا تھا) نہایت لجاجت کے ساتھ درخواست کی کہ ان کو پھر اپنے قدیم وطن میں واپس آنے کی اجازت دی جائے۔ حضرت علی رضی اللہ عنہ نے صاف انکار کر دیا اور فرمایا کہ عمر رضی اللہ عنہ سے زیادہ کون صحیح المرأے ہو سکتا ہے۔ (۷۴)

حضرت علی رضی اللہ عنہ کا وجود رعایا کے لیے سایہ رحمت تھا، بیت المال کے دروازے غرباء اور مساکین کے لیے کھلے ہوئے تھے اور اس میں جو رقم جمع ہوتی تھی نہایت فیاضی کے ساتھ مستحقین میں تقسیم کر دی جاتی تھی، ذمیوں کے ساتھ بھی نہایت شفقت آمیز برتاؤ تھا۔ ایران میں مخفی سازشوں کے باعث بارہا بغاوتیں ہوئیں لیکن حضرت علی رضی اللہ عنہ نے ہمیشہ نہایت رحم سے کام لیا، یہاں تک کہ ایرانی اس لطف و شفقت سے متاثر ہو کر کہتے تھے، خدا کی قسم! اس عربی نے نوشیرواں کی یاد تازہ کر دی۔ (۷۵) حدیث میں آیا ہے کہ ”بہادر وہ نہیں ہے جو دشمن کو پچھاڑ دے، بلکہ وہ ہے جو اپنے نفس کو زبرد کرے۔“ (۷۶)

حضرت علی رضی اللہ عنہ اس میدان کے مرد تھے، ان کی زندگی کا اکثر حصہ مخالفین کی معرکہ آرائی میں گزرا۔ لیکن بایں ہمہ انہوں نے ہمیشہ دشمنوں کے ساتھ اچھا برتاؤ کیا۔ ایک دفعہ ایک لڑائی میں جب ان کا حریف گر کر رہنے ہو گیا تو اس کو چھوڑ کر الگ کھڑے ہو گئے کہ اس کو شرمندگی نہ اٹھانی پڑے۔

جنگ جمل میں حضرت عائشہ رضی اللہ عنہا ان کی حریف تھیں، لیکن جب ایک خصی نے ان کے اونٹ کو زخمی کر کے گرایا تو خود حضرت علی رضی اللہ عنہ نے آگے بڑھ کر ان کی خیریت دریافت کی اور ان کو ان کے طرفدار بصرہ کے رئیس کے گھر میں اتارا۔ حضرت عائشہ رضی اللہ عنہا کی فوج کے تمام ذخیوں نے بھی اسی گھر کے ایک گوشے میں پناہ لی تھی۔ حضرت علی رضی اللہ عنہ حضرت عائشہ رضی اللہ عنہا سے ملنے کے لیے تشریف لے گئے لیکن ان پناہ گزین دشمنوں سے کچھ تعرض نہیں کیا۔ (۷۷)

جنگ جمل میں جو لوگ شریک جنگ تھے، ان کی نسبت بھی عام منادی کرادی کہ بھاگنے والوں

کا تعاقب نہ کیا جائے، زخمیوں کے اوپر گھوڑے نہ دوڑائے جائیں۔ مال غنیمت نہ لوٹا جائے، جو ہتھیار ڈال دے اس کو امان دے دی جائے۔

حضرت زبیر رضی اللہ عنہ نے ایک حریف کی حیثیت سے ان کا مقابلہ کیا تھا اور جنگ جمل کے سپہ سالاروں میں تھے، مگر جب ان کا قاتل ابن جرموز ان کا مقتول سر اور تلوار لے کر حضرت علی رضی اللہ عنہ کے پاس آیا تو وہ آبدیدہ ہو گئے اور فرمانے لگے ”فرزند صیفہ رضی اللہ عنہ کے قاتل کو جہنم کی بشارت دے دو“۔ پھر حضرت زبیر رضی اللہ عنہ کی تلوار ہاتھ میں لے کر فرمایا: یہ وہی تلوار ہے جس نے کئی دفعہ آنحضرت ﷺ کے چہرہ سے مشکلات کا بادل ہٹایا ہے۔

مسند رک میں ہے کہ حضرت علی رضی اللہ عنہ کے پاس ان کا سر آیا تو فرمایا کہ ”فرزند صیفہ رضی اللہ عنہا کے قاتل کو جہنم کی بشارت دے دو، میں نے رسول اللہ ﷺ سے سنا ہے کہ ہر نبی کے حواری ہوتے ہیں اور میرا حواری زبیر ہے۔“ (۷۸)

جنگ جمل کے میدان میں جب آپ فریق مخالف کی لاشوں کا معائنہ کر رہے تھے، تو ایک ایک لاش کو دیکھ کر افسوس کرتے تھے۔ جب حضرت طلحہ رضی اللہ عنہ کے صاحبزادے محمد کی لاش پر نظر پڑی تو آہ سرد بھر کر فرمایا ”اے قریش کا شکرہ!“۔

ان کا سب سے بڑا دشمن ان کا قاتل ابن ملجم ہو سکتا تھا، لیکن انہوں نے اس کے متعلق جو آخری وصیت کی تھی وہ یہ تھی کہ اس سے معمولی طور پر قصاص لینا، مثلاً نہ کرنا۔ یعنی اس کے ہاتھ پاؤں اور ناک نہ کاٹنا۔ ابن سعد میں ہے کہ جب وہ آپ کے سامنے لایا گیا تو فرمایا کہ اس کو اچھا کھانا کھلاؤ اور اس کو نرم بستر پر سلاؤ اگر میں زندہ بچ گیا تو اس کے معاف کرنے یا قصاص لینے کا مجھے اختیار حاصل ہوگا اور اگر میں مر گیا تو اس کو مجھ سے ملادینا، میں خدا کے سامنے اس سے جھگڑ لوں گا۔ دشمنوں کے ساتھ حسن سلوک کی اس سے اعلیٰ مثال کیا ہو سکتی ہے؟ (۷۹)

جزیرہ کے عوض غیر مسلموں کی املاک کو نیلام نہیں کیا جاسکتا۔ امیر المؤمنین علی نے اپنے ایک عاشق کو فرمایا: بیجا تھا۔

لاتبعن لہم فی خرابیہم حیلہ یا بنی بقیۃ ولا کسوفۃ شینا ولا
صنفًا

خراج میں ان کا گدھا، ان کی گائے اور ان کے کپڑے نہ بیچنا۔

حضرت علیؑ نے فرمایا:

إنما قبلوا عقدة الذمة لتكون أموالهم كأموالنا ودمانهم

كدماننا

انہوں نے ہم سے معاہدہ اسی لیے تو کیا ہے تاکہ ان کے اموال ہمارے

اموال کی طرح اور ان کے خون ہمارے خون کی طرح ہو جائیں۔ (۸۰)

حاصل بحث اور خلاصہ کلام

گزشتہ اوراق میں آپ نے حضور ﷺ کے اسوۂ حسنہ اور خلفائے راشدین کے طرز عمل سے غیر مسلمین کے ساتھ ہونے والے معاملات کا جائزہ لیا آپ کو اندازہ ہوا ہوگا کہ اسلام کس قدر امن و بھائی چارگی، رواداری و مفاہمت، مذہبی ہم آہنگی اور حقوق انسانیت کا داعی ہے۔ اس سلسلے میں آپ نے حضور ﷺ کے اسلام سے قبل غیر مسلموں کے آپس کے معاہدات میں پیش رفت، غیر مسلموں کے ساتھ انفرادی اور اجتماعی دعوت میں تحمل و برداشت کا رویہ، غیر مسلموں کو خبیثہ و اعلانیہ دعوت کا انداز، غیر مسلم بادشاہوں کے نام دعوتی خطوط میں انداز بیان، مدنی دور میں غیر مسلم ذمہ داروں سے مکالمات اور ان کے ساتھ رویہ غیر مسلموں کی جان مال عزت آبرو کی حفاظت کے فرامین، جانی دشمنوں سے حضور و درگزر کا معاملہ، دشمنوں کے حق میں بھی دعائے خیر کرنا، غیر مسلم قیدیوں سے حسن سلوک کرنا حتیٰ کہ جب ہر طرح مسلمانوں نے غیر مسلموں پر غلبہ حاصل کر لیا فتح مکہ کے موقع پر حضور ﷺ کا رویہ عام معافی کا اعلان، اور صحابہ کرام خصوصاً خلفائے راشدین کا اپنے اپنے دور حکومت میں غیر مسلم ذمیوں کے ساتھ حسن سلوک اور ان کے حقوق کی رعایت کرنا۔ دنیا کی کوئی قوم اور کوئی مذہب اس کی مثال پیش نہیں کر سکتا۔

آج ہم دنیا میں دیکھیں ان کے ملکوں میں مسلمانوں کے ساتھ کیا سلوک کیا جا رہا ہے۔ مسلمانوں نے تو ہر طرح مذہبی رسومات اور لباس و پوشاک تک کی اجازت دے رکھی تھی کیا فرانس پڑوسے پر پابندی لگا کر اس بات کا جواب دے سکتا ہے کہ یہ کہاں کا انصاف اور رواداری ہے؟ کیا یہ اقوام متحدہ کے چارٹر کی خلاف ورزی نہیں؟ آج امریکہ ڈاکٹر عافیہ صدیقی جیسی معصوم خاتون پر سزا نافذ کر کے حقوق نسواں کے سارے بلند بانگ دعوے بھلا بیٹھا ہے آج وہ حقوق نسواں کی دعویدار تنظیمیں کہاں ہیں آج عورتوں

کے حقوق کے لیے آواز اٹھانے والی NGOs کہاں ہیں؟

اگر ایک لڑکی کی پٹائی کی جعلی ویڈیو آتی ہے تو اس پر تو خوب شور ہوتا ہے، جب کہ مصری حاملہ خاتون مروہ شریجی اور اس کے شوہر کو پردے کی وجہ سے جرمی کی بھری عدالت میں چھریوں کے پے درپے وار کر کے انتہائی سفاکی کے ساتھ قتل اور زخمی کر دیا جاتا ہے اس پر کوئی آواز نہیں اٹھائی جاتی۔

جناب والا صدیق اکبر رضی اللہ عنہ اور عمر فاروق رضی اللہ عنہ کے فرامین ملاحظہ فرمائیں انہوں نے کس حد تک غیر مسلموں کو عبادت کرنے، عبادت گاہیں قائم کرنے اور ان کے راہبوں کی حفاظت کا انتظام کیا جب کہ سوئٹزر لینڈ میں مساجد کے مینار اور اذانوں پر پابندی کی باتیں کی جاتی ہیں مسلمان ان کی مذہبی کتابوں کو کس قدر احترام کی نگاہ سے دیکھتے ہیں اور فلوریڈا کا پادری ٹیری جون قرآن کی کس طرح بے حرمتی کا مرتکب ہوتا ہے۔ حضور کی شان میں گستاخی کی جاتی ہے۔ اسلام ہمیشہ امن کا داعی رواداری مفاہمت اور مذہبی آہنگی کا علمبردار رہا ہے۔ اور غیر مسلموں کو بھی اس کی دعوت دی ہے کہ امن عالم کے لیے ان سب مسائل پر مشترکہ پلیٹ فارم پر بیٹھ کر بات کرنے کی ضرورت ہے تاکہ مذہبی منافرت کا خاتمہ ہو اور دنیا میں حقیقی امن قائم ہو سکے۔

حواشی و حوالہ جات

- (۱) سورہ النحل: ۱۲۵۔
- (۲) سورہ طہ: ۴۳۔
- (۳) سورہ احزاب: ۷۰۔
- (۴) سورہ المائدہ: ۸۔
- (۵) سورہ الانعام: ۱۰۸۔
- (۶) سورہ الکافرون: ۲۔
- (۷) سورہ الانعام: ۱۵۲۔
- (۸) مکالمہ بین المذاہب۔۔۔۔۔ مقاصد، اہداف، اصول و ضوابط، ڈاکٹر محمود احمد غازی، ص: ۸۳

۸۳، سیمینار رزروپورٹ ۲۰۰۸ انٹرنیشنل اسلامک سینٹر لاہور۔

۸۔۱۔ اس رسالہ میں ان بنیادوں کو یا مکالمہ کی تاریخ کو موضوع نہیں بنایا جا رہا کہ بحث کی جائے کہ سب سے پہلا مکالمہ کس نے کیا؟ کہاں ہوا؟ مسلمانوں میں یہ اصطلاح کیوں کر آئی؟ اس سلسلے میں کافی شافی کلام ڈاکٹر محمود احمد غازی مرحوم کے مضمون ”مکالمہ بین المذاہب

۔۔۔ مقاصد اہداف اور اصول و ضوابط میں دیکھا جاسکتا ہے۔ یہ مضمون سیمینار زر پورٹ ۲۰۰۸ء میں چھپ چکا ہے جسے حافظ نعمان حامد نے ترتیب دیا ہے اور دسمبر ۲۰۰۷ء میں آداری ناور میں جو کانفرنس ہوئی تھی اس میں انھوں نے یہ مقالہ پیش بھی کیا تھا۔ خاصہ معلوماتی مقالہ ہے جو کہ ڈاکٹر صاحب کے امت مسلمہ کے لئے درد کا بھی نماز ہے۔

۸۔ بی۔ اس موضوع کے حوالے سے ڈاکٹر سعد صدیقی شعبہ علوم اسلامیہ پنجاب یونیورسٹی لاہور نے اپنے مضمون مکالمہ بین المذاہب کی حدود و قیود۔۔۔ (آنحضرت ﷺ کی غیر مسلم ذوق سے ملاقاتوں کی روشنی میں) میں کافی مواد جمع کیا ہے۔ وہ بھی خاصہ تحقیقی مضمون ہے اور ہمارے لیے اس موضوع پر لکھنے میں کافی مددگار ثابت ہوا۔

(۹) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۵۷۔

(۱۰) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۵۷، الروض الانف، سبیلی، دار المعرفہ، بیروت، ۱۹۷۸ء، ج ۱، ص: ۱۵۵۔

(۱۱) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۵۸، الروض الانف، سبیلی، دار المعرفہ، بیروت، ۱۹۷۸ء، ج ۱، ص: ۱۵۵۔

(۱۲) صحیح البخاری، محمد بن اسماعیل بخاری (۱۹۳ھ، ۱۵۶ھ)، ڈاکٹر مصطفیٰ دیب البغا، دار ابن کثیر، الیملہ، بیروت، کتاب المرضی، ج: ۵، ص: ۱۲۳۲ حدیث: ۵۳۳۳۔

(۱۳) سورۃ الشعراء: ۲۱۳۔

(۱۴) تاریخ الطبری، محمد بن جریر الطبری (۲۲۳ھ۔ ۳۱۰ھ)، دار الکتب العلمیہ بیروت ۱۴۰۷ھ، الاوّلی ج: ۱، ص: ۱۱۶۹۔

(۱۵) صحیح مسلم، مسلم بن حجاج القشیری (۲۰۶ھ، ۲۶۱ھ)، دار احیاء التراث العربی، ت: محمد فواد عبدالباقی، بیروت، رقم الحدیث: ۲۰۸، ج ۱، ص ۱۹۳، وأيضاً صحیح البخاری، محمد بن اسماعیل بخاری (۱۹۳ھ، ۱۵۶ھ)، ڈاکٹر مصطفیٰ دیب البغا، دار ابن کثیر، الیملہ، بیروت رقم الحدیث: ۳۳۹۲، ج ۴، ص ۱۷۸۷، باب وأندر غیر تک۔

(۱۶) سورۃ ص: ۵۔

(۱۷) سنن الترمذی، محمد بن عیسیٰ ترمذی (۲۰۹ھ، ۲۷۹ھ)، احمد محمد شاگر، دار احیاء التراث

- (۱۸) العربی، بیروت، رقم الحدیث: ۳۲۳۲، باب من سورة، ج ۵، ص ۳۶۵۔
المستدرک علی المحسنین، محمد بن عبداللہ الحاکم النیشاپوری (۳۲۱ھ، ۴۰۵ھ)، ت: مصطفیٰ
عبدالقادر عطا، دارالکتب العلمیہ، بیروت، ط: ۱۹۹، رقم الحدیث: ۳۰۰۲، ج ۲، ص ۲۷۸۔
- (۱۹) سورة الفرقان: ۷۰۔
- (۲۰) سورة النساء: ۱۱۶۔
- (۲۱) سورة الزمر: ۵۳۔
- (۲۲) مجمع الزوائد علی بن ابی بکر البیہقی (۸۰۷ھ)، دارالریان للتراث دارالکتب العربی،
القاهرة بیروت ۱۴۰۷ھ، ج ۷، ص ۱۰۰-۱۰۱، وأيضاً ج ۱۰، ص ۲۱۲، حياة الصحابة: ج ۱، ص
۵۷، دارالاشاعت کراچی۔
- (۲۳) حياة الصحابة، ج: ۱، ص: ۸۳، دارالاشاعت کراچی۔
- (۲۴) السيرة النبوية، عبدالملک بن هشام الحمیری (۲۱۳ھ)، ت: طه عبدالرؤف سعد، دارالنجیل،
بیروت، ۱۴۱۱ھ، الاوّل، ج: ۲، ص: ۱۳۳، وأيضاً تفسير طبري، محمد بن جرير الطبري (۲۲۴ھ)۔
۳۱۰ھ)، دارالفکر، بیروت، ط: ۱۴۰۵ھ، ج ۱۵، ص ۱۶۵، حياة الصحابة، مولانا محمد يوسف
کاندھلوی، اردو ترجمہ مولانا محمد عثمان خاں فیض آبادی، دارالاشاعت، کراچی، ج: ۱، ص:
۸۵۔
- (۲۵) السيرة النبوية، عبدالملک بن هشام الحمیری (۲۱۳ھ)، تحقیق: طه عبدالرؤف سعد،
دارالنجیل، بیروت، ۱۴۱۱ھ، الاوّل، ج: ۶، ص: ۱۳۰۔
- (۲۶) تاریخ الطبری، محمد بن جریر الطبری (۲۲۴ھ-۳۱۰ھ)، دارالکتب العلمیہ بیروت ۱۴۰۷ھ
الاوّل، ج: ۲، ص: ۱۳۲۔
- (۲۷) صحیح مسلم، مسلم بن حجاج القشیری (۲۰۶-۲۶۱ھ) داراحیاء التراث العربی بیروت، ت:
محمد فواد عبدالباقی، باب کتاب النبی ﷺ ابی توکل یدعوہ الی الاسلام رقم الحدیث: ۱۷۷۳، ج
۳، ص ۳۹۴، أيضاً صحیح البخاری، ج: ۱، ص: ۸۔
- (۲۸) المستدرک علی المحسنین، للحاکم (۳۲۱ھ - ۴۰۵ھ)، دارالکتب العلمیہ بیروت، مصطفیٰ
عبدالقادر عطا، ۱۴۱۱ھ، ج ۳، ص ۳۳۹ رقم الحدیث: ۵۳۰۵، وأيضاً البداية والنهاية،
اسماعيل بن كثير (۷۷۷ھ)، ت: عبدالرحمن اللادقی، ومحمد غازی بیضوت، مکتبہ حقانیہ پشاور

- پاکستان، ج ۲ ص: ۶۶۵۔
- (۲۹) تفسیر ابن کثیر، ج ۱، ص ۳۷۰، البدایہ ج ۳، ص ۵۷-۶۱۔
- (۳۰) البدایہ: ج ۳، ص ۶۰ وحیاء الصحابہ ج ۱، ص ۱۴۵۔
- (۳۱) الاصابہ، احمد بن علی بن حجر العسقلانی (۷۷۳ھ-۸۵۲ھ) ت: علی محمد البخاری دارالبحیل بیروت، ۱۴۱۲ھ الاوّلی، ج ۶، ص ۶۸، مسند احمد، احمد بن حنبل (۱۶۴ھ-۲۴۱ھ) توستہ قرطبہ، مصر ج ۵، ص ۶۸۰۔
- (۳۲) السیرة النبویة، عبد الملک بن ہشام الحمیری (۲۱۳ھ) ت: طہ عبدالرؤف سعد دارالبحیل بیروت ۱۴۱۱ھ الاوّلی ج ۵، ص ۲۹۶، الاصابہ، ابن حجر ج ۶، ص ۱۷۲۔
- (۳۳) السیرة النبویة ج ۵، ص ۲۶۶۔
- (۳۴) تاریخ الطبری، محمد بن جریر طبری (۲۲۴ھ-۳۱۰ھ)، دارالکتب العلمیة بیروت، ۴۰۷، الاوّلی ج ۲، ص ۱۷۹، ۱۸۰۔
- (۳۵) البدایة والنهاية، ابن کثیر، ج ۳، ص ۵۳۔
- (۳۶) البدایة والنهاية: ج ۳، ص ۶۰۔
- (۳۷) نیل الاوطار، شوکانی، ج ۷، ص ۵۵۔
- (۳۸) صحیح بخاری، کتاب الدیات، باب اثم من قتل ذمیا۔
- (۳۹) سنن ابوداؤد: ج ۳، ص ۳۶۸، رقم الحدیث: ۳۸۰۶۔
- (۴۰) بخاری، ج ۳، ص: ۳۲۰ رقم الحدیث: ۳۶۹۳۔
- (۴۱) تاریخ طبری، محمد بن جریر طبری (۲۲۴ھ-۳۱۰ھ)، دارالکتب العلمیة، بیروت، ۱۴۰۷ھ، الاوّلی، ج ۲، ص: ۴۴، وأیضا مجمع الروايد، علی بن أبی بکر البیہقی (۸۰۷ھ)، دارالریان للتراث، القاہرہ بیروت، ۱۴۰۷ھ، ج ۸، ص: ۲۸۴۔
- (۴۲) بخاری، ج ۳، ص: ۱۰۶۵ حدیث: ۲۷۵۳۔
- (۴۳) مسند أحمد بن حنبل (۱۶۴ھ-۲۴۱ھ)، مؤسسۃ قرطبہ، مصر، ج ۳، ص: ۴۷۱، کذا رواه التسانی (۲۱۵ھ-۳۰۳ھ) فی عمل الیوم والمیلہ ج: ۱، ص: ۵۷۶ وأیضا البیہقی فی مجمع الروايد ج: ۸، ص: ۲۲۷ وأیضا الحمزی فی تہذیب الکمال ج: ۴، ص: ۵۶۳۔
- (۴۴) سورہ فتح: ۲۴۔

- (۲۵) صحیح مسلم، ج: ۳، ص: ۱۳۳۲ حدیث: ۱۸۰۸۔
- (۲۶) سنن أبو داود، سلیمان بن أحمد بن عثمانی (۲۰۲ھ ۲۷۵ھ)، دارالفکر بیروت، ج: ۳، ص: ۱۷۳ حدیث: ۳۵۱۰۔
- (۲۷) بخاری، ج: ۳، ص: ۱۳۰۹ حدیث: ۳۶۳۹۔
- (۲۸) صحیح مسلم، ج: ۳، ص: ۲۰۰۶ حدیث: ۲۵۹۹۔
- (۲۹) صحیح بخاری، ج: ۳، ص: ۱۷۹۱ حدیث: ۳۳۹۶۔
- (۵۰) صحیح مسلم، ج: ۳، ص: ۱۳۱۷ حدیث: ۱۷۹۱۔
- (۵۱) طبقات ابن سعد (۱۶۸ھ ۲۳۰ھ)، دارصادر بیروت، ج: ۱، ص: ۲۱۱۔
- (۵۲) صحیح بخاری، ج: ۵، ص: ۲۳۳۹ حدیث: ۶۰۳۳۔
- (۵۳) صحیح مسلم، ج: ۳، ص: ۱۹۳۸ حدیث: ۲۳۹۱ باب فضائل اُبی ہریرۃ۔
- (۵۴) صحیح بخاری، ج: ۱، ص: ۴۲۷ حدیث: ۱۲۱۰۔
- (۵۵) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۷۔ سیرت النبی، شبلی نعمانی، دارالاشاعت، کراچی، ج: ۱، ص: ۱۹۵۔
- (۵۶) حضرت محمد ﷺ اور رفاہی امور، ششماہی السیرۃ عالمی، شمارہ ۱۵، ۲۰۰۶ء، ص: ۳۷۔ سیرت الہدیٰ والرشاد، محمد بن یوسف الصالحی الشامی، دارالکتب العلمیہ، بیروت، ۱۹۹۳ء، ج: ۶، ص: ۷۳۔
- (۵۷) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۷۔ زررقانی، ج: ۱، ص: ۲۳۵۔
- (۵۸) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۷۔ زررقانی، ج: ۱، ص: ۳۱۱۔
- (۵۹) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۷۔ زررقانی، ج: ۱، ص: ۲۱۴۔
- (۶۰) حضرت محمد ﷺ اور رفاہی امور، مولانا امیر الدین مہر، ششماہی السیرۃ عالمی، شمارہ ۱۵، ۲۰۰۶ء، ص: ۳۷۔
- (۶۱) صحیح بخاری، رقم الحدیث: ۳۳۷۵، ج: ۳، ص: ۱۳۳۵۔

- (۶۲) الرياض النضرة، احمد بن عبداللہ الطبری (۶۱۵ھ - ۶۹۳ھ) ت: بحسی عبداللہ محمد مانع
الحمیری، دارالغرب الاسلامی بیروت ۱۹۹۶م الاوالی ج ۱، ص ۳۳۸۔
- (۶۳) اسلام میں مذہبی رواداری، سید مصباح الدین عبدالرحمن، مطبع معارف دارالمصنفین شبلی
اکڈمی اعظم گڑھ، ۱۹۸۷ء، ص: ۹۶۔
- (۶۴) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۶۲۔
- (۶۵) اسلام میں مذہبی رواداری، سید مصباح الدین عبدالرحمن، مطبع معارف دارالمصنفین شبلی
اکڈمی اعظم گڑھ، ۱۹۸۷ء، ص: ۹۷۔
- (۶۶) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۱۳۲۔
- (۶۷) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۱۳۲۔
- (۶۸) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۱۳۲۔
- (۶۹) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۱۳۳۔
- (۷۰) اسلامی معاشرے میں غیر مسلموں کے حقوق سید عزیز الرحمن ص: ۱۲۰۔
- (۷۱) السنن الکبریٰ، بیہقی، ج ۸، ص ۱۳۲، مصر۔
- (۷۲) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۲۰۳۔
- (۷۳) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۲۰۶۔
- (۷۴) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۲۶۰۔
- (۷۵) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۲۶۲۔
- (۷۶) صحیح بخاری، ج ۵: ص: ۲۲۶۷ حدیث: ۵۷۶۳۔
- (۷۷) تاریخ طبری، ج ۳: ص: ۴۰۔
- (۷۸) المستدرک علی الصحیحین، ج ۳: ص: ۴۱۴ حدیث: ۵۵۸۰۔
- (۷۹) سیر الصحابہ، مولانا شاہ معین الدین ندوی، دارالاشاعت کراچی۔ ج ۱، ص ۲۸۶۔
- (۸۰) اسلامی معاشرے میں غیر مسلموں کے حقوق سید عزیز الرحمن ص: ۱۲۲۔